

॥ श्रीः ॥

—:०:—

आनन्दचनविद्योतिसुमनोभिः सुसंस्कृता ॥

सुवर्णाङ्कितभन्वाभशतपत्रपरिष्कृता ॥ १ ॥

चौखम्बा—संस्कृतग्रन्थमाला मञ्जुलदर्शना ॥

रसिकालिङ्गुलं कुर्यादमन्दाऽऽमोदमोहितम् ॥ २ ॥

स्तवकः—१९७

- १ अस्यां चौखम्बा—संस्कृतग्रन्थमालायां प्रतिमासं पृष्ठशतके सुन्दरैः सीसकाक्षरैरुत्तमेषु पत्रेषु एकः स्तवको मुद्रयित्वा प्रकाशयते । एकस्मिन् स्तवके एक एव ग्रन्थो मुद्रयते ।
- २ प्राचीना दुर्लभाश्चासुद्रिताः मासावेदान्तादिदर्शनव्याकरणधर्मशास्त्रसाहित्यपुराणादिग्रन्थ एवाऽत्र सुपरिष्कृत्य मुद्रयन्ते ।
- ३ काशिकराजकीयप्रधानसंस्कृतपाठशालायाः अध्यापकाः पण्डिता अन्ये च शास्त्रदृष्टयो । एतत्परिशोधनादिकार्यकारिणो भवन्ति ।
- ४ भारतवर्षीयैः, ब्रह्मदेशीयैः, तिब्बतीयैः अवासीभिश्चैतद्ग्राहकैर्दयं वार्षिकमग्रिमं मूल्यम्—मुद्राः ७ आन
- ५ अन्यैर्दयं प्रतिस्तम्भकं
- ६ प्रायणव्ययः पृथक् नास्ति ।

संस्कृत-मुद्रयमाणा ग्रन्थाः—

(१) संस्काररत्नमाला । गोपीनन्दन-
खण्डे

(२) शब्दकौस्तुभः । भट्टोजिदीक्षि

(३) श्लोकवार्तिकम् । भट्टकुमारिल
पार्थसारथिमिश्रकृतन्यायरत्नाव
व्याख्यया सहितम् । सम्पूर्णम्

(४) भाष्योपबृंहितं तत्त्वत्रयम् ।
दर्शनप्रकरणम् । श्रीमल्लोकाचा
श्रानारायणताथविरचितभाट्टभा
सहितं सम्पूर्णम् (वेदान्तः)

(५) करणप्रकाशः । श्रीब्रह्मदेवविरचितः १

(६) भाट्टचिन्तामणिः । महामहोपाध्यायश्री-
गागाभट्टविरचितः । तर्कपादः (मीमांसा) २

(७) न्यायरत्नमाला श्रीपार्थसारथिमिश्रविर-
चिता सम्पूर्णः (मीमांसा) २

(८) ब्रह्मसूत्रभाष्यम्—बादरायणप्रणीतवेदान्त-

तमिषुष्ट-
न्तः)
र्षिता सम्पूर्णा
निरूपणपर
शी ६ त्रीया
वि (वेदान्तः)
न्दबोधमहा
चिन्तुषु
न्तः)
सारिप्रथमा
: म० ५

श्रीगौरिधर-
(न्यायः)
(१३) विधिरसायनम् । श्रीअण्णयदीक्षितकृतम्
सम्पूर्णम् (मीमांसा)
(१४) न्यायसुधा (तन्त्रवार्तिकटीका) भट्टसे
भट्टवरविरचिता । (मीमांसा) २

22281
पुरुषलक्षणप्रकरणे शिरःकेशादिलक्षणानि । १०१

घटमूर्धा चाध्वरुचिर्द्विमस्तकः पापकृद्धनपरित्यक्तः । इति ।

सामुद्रतिलके,

धनविरहितो द्विमौलिः पापरतो मीनमौलिरतिदुःखी ।

अध्वरुचिर्घटमौलिर्घननतमौलिः सदा निन्द्यः ॥ इति ।

इति शिरोलक्षणम् ।

अथ केशलक्षणम् ।

भविष्ये,

कापिलैः स्फुटितै रूक्षैः स्थूलैश्च चिकुरैः खरैः ।

दुःखिताः पुरुषा ज्ञेया रोमश्मश्रुभिरेव च ॥

विरला मृदवः स्निग्धा भ्रमराञ्जनसुप्रभाः ।

केशा यस्य तु दृश्यन्ते स भवेत्पृथिवीपातिः ॥ इति ।

वराहसंहितायाम्,

एकैकभवैः स्निग्धैः कृष्णैराकुञ्चितैरभिन्नाग्रैः ।

मृदुभिर्न चातिबहुभिः केशैः सुखभाक् नरेन्द्रो वा ॥

बहुमूलविषमकपिलाः स्थूलस्फुटिताग्रपुरुषह्रस्वाश्च ।

अतिकुटिलाश्चातिघनाश्च मूर्द्धजा वित्तहीनानाम् ॥ इति ।

इति केशलक्षणम् ।

अथ सर्वगात्रलक्षणम् ।

विष्णुधर्मोत्तराग्निपुराणयोः,

रूक्षं शिराततं गात्रं तथा मांसविवर्जितम् ।

दुर्गन्धि चाशुभं सर्वं विपरीतं प्रशस्यते ॥ इति ।

गारुडे,

यद्यद्गात्रं महारूक्षं शिरालं मांसवर्जितम् ।

तत्तत्स्यादशुभं सर्वं शुभं सर्वं ततोऽन्यथा ॥ इति

इति सर्वगात्रलक्षणम्

अथ पादाद्यङ्गप्रमाणम् ।

सामुद्रतिलके,

अङ्गोपाङ्गानामिह विस्तारायामपरिधिभेदेन ।

मानं यथानुरूपं सङ्क्षेपेण प्रवक्ष्यामि ॥

आपार्ष्णिज्येष्ठान्तं तलमत्र चतुर्दशाङ्गुलायामम् ।

विस्तारेण षडङ्गुलमङ्गुष्ठो द्व्यङ्गुलायामः ॥

पञ्चाङ्गुलपरिणाहः पादोनं तन्नखोऽङ्गुलं दैर्घ्यात् ।

अङ्गुष्ठसमा ज्येष्ठा मध्यां तत्षोडशांशोना ॥

अष्टांशोनाऽनामा कनिष्ठिका षष्ठभागपरिहीना ।

सर्वासामप्यासां नखाः स्वपर्वत्रिभागमिताः ॥

सत्र्यङ्गुलपरिणाहा प्रथमाऽङ्गुलीविस्तृताऽङ्गुली भवति ।

अष्टाष्टभागहीनाः शेषाः क्रमशः परिज्ञेयाः ॥

जङ्घान्तःपरिणाहो ध्रुवमष्टाधिकदशाङ्गुलानि स्यात् ।

विंशतिरेखोपगतं जानु द्वात्रिंशदूरुरपि ॥

अष्टादशाङ्गुलमिता विस्तारा जायते कटिः पुंसाम् ।

नाभेरन्तःपरिधिः षट्चत्वारिंशदङ्गुलकः ॥

पुंसां द्वादश कुचयोरभ्यन्तरं च दैर्घ्येण ।

उरसि युगोपरिष्ठात्षडङ्गुलो भवति कक्षान्तः ॥

विंशतिरुरःस्थलं स्याद्विस्तारादङ्गुलानि चतुरधिकः ।

षष्ठ्या सह परिणाहे षडधिकपञ्चाशदङ्गुलिकम् ॥

पर्वं प्रथमं वाहोरष्टादश चाङ्गुलानि दैर्घ्येण ।

गोडश पुनर्द्वितीयं सप्त तलं पञ्च मध्यमाङ्गुलिकाः ॥

इति समुदायेन भुजः षट्चत्वारिंशदङ्गुलानि स्यात् ।

पञ्चाङ्गुलविस्तारं पाणितलं शस्तरेखान्तम् ॥

मध्याऽङ्गुली विहीना प्रदेशिनी भवति पर्वणाद्धेन ।

तत्सममानाऽनामा कनिष्ठिकां पर्वपरिहीना ॥

अङ्गुष्ठस्यायामोऽङ्गुलानि चत्वारि जायते पुंसाम् ।

निजपर्वाद्धपरिमिता भवन्ति सर्वेऽपि पाणिनखाः ॥

ग्रीवायाः परिणाहोऽङ्गुलानि चतुरधिकविंशतिः शस्तः ।

नासापुटद्वयान्तर्विस्तारे व्यङ्गुलं मानम् ॥

आचिबुकपश्चिमकचप्रान्तं द्वात्रिंशदङ्गुलो मूर्धा ।

कर्णद्वयस्य मध्ये पुनरष्टाधिकदशाङ्गुलिकः ॥

पुंसामङ्गुलमानं स्पष्टं शिष्टैः पुरा विनिर्दिष्टम् ।

इह पुनरुपयोगाद्द्वै दिङ्मात्रमिदं मयाप्युक्तम् ॥ इति ।

इति पादाद्यङ्गप्रमाणम् ।

अथावर्तलक्षणम् ।

चित्रेकाविलासे,

आवर्तो दक्षिणे भागे दक्षिणः शुभकृन्नृणाम् ।

वामे वामोऽतिनिन्द्यश्च दिगन्यत्वे तु मध्यमः ॥ इति ।

सामुद्रतिलके,

रोमत्वग्वालभवः स्यादावर्तः शुभस्त्रेधा ।

शस्तो दक्षिणवलितः स्निग्धो व्यक्तः परो न शुभः ॥

करतलपदश्रुतियुगे नाभौ वा त्वग्भवो नृणां सः स्यात् ।

अपरौ द्वावपि लक्षणविद्भिर्ज्ञेयौ यथास्थानम् ॥

सव्यापसव्यभागे शिरसि स्याद्यस्य दक्षिणावर्तः ।

श्वेतातपत्रलक्ष्या लक्ष्मीः करवर्तिनी तस्य ॥

रोमावर्तः स्निग्धो भ्रूयुगमध्ये प्रदक्षिणो व्यक्तः ।

यस्योर्णाख्यः पूर्णः सोऽम्बुधिकाश्चेर्षुवो भर्ता ॥

भुजयुग्मे यस्य स्यादावर्तद्वितयमङ्गदप्रतिमम् ।

नियतं सोऽखिलभूमिं पुरुषो निजवाहुना वहते ॥

यस्य कराम्भोजतले दक्षिणवलितो भवेदसिर्व्यक्तः ।
 परिचितशौचाचारो धर्मपरः स्यात्स वित्ताढ्यः ॥
 भाग्यवतां पञ्चाङ्गुलि शिरः सुसौख्याय दक्षिणावर्त्तः ।
 प्रायः पुंसां वामावर्त्ता दुःखाय पुनरेते ॥
 श्रुतियुगनाभ्यावर्त्ताः प्रदक्षिणाः श्रेयसे भवन्ति नृणाम् ।
 चूडावर्त्तोऽप्येकः श्रेष्ठतरो दक्षिणः शिरसि ॥
 शीर्षे वामे भागे वामावर्त्तो भवेत् स्फुटो यस्य ।
 स क्षुत्क्षामो भिक्षां रूक्षां निर्लक्षणो लभते ॥
 वामो दक्षिणपार्श्वे प्रदक्षिणो वामपार्श्वके यस्य ।
 ननु तस्य चरमकाले भोगो नास्त्यत्र सन्देहः ॥
 अन्तर्ललाटपट्टे व्यक्तावर्त्तो ललामवद्यस्य ।
 वामोऽथ दक्षिणो वा सोऽल्पायुर्दुःखितो वा स्यात् ॥
 यस्यावर्त्तद्वितयं सुव्यक्तं भवति पादतलमध्ये ।
 नक्तन्दिनमतिदीनो भूमिं स भ्रमति मतिहीनः ॥ इति ।

इत्यावर्त्तलक्षणम् ।

अथ पिटकलक्षणम् ।

पराशरसंहितायाम्, पिटकाः सितरक्तकृष्णवर्णा द्वि
 जादीनां क्रमात् स्थानवर्णविशेषेणोक्तसकलफलदा भवन्ति ।
 तत्र मूर्ध्नि सुव्यक्तः स्निग्धः सुवर्णोऽभिषेकागमं कुर्यात् । शिरसि
 धनागमं केशान्ते सौभाग्यं ललाटे धनसञ्चयं भ्रुवोर्दौर्भाग्यं सङ्गमे
 दौःशील्यम् ।

सङ्गमे भ्रुवोरेव । भ्रूमध्यभाग इत्यर्थः ।

इष्टसङ्गमं च नेत्रपुटयोः ।

नेत्रयोरिष्टदर्शनमित्यर्थः ।

शङ्खदेशे प्रव्रज्यां चिन्तामश्रुपाते गल्लयोः सुतनाशं नासावशे

वस्त्रलाभमग्रे सुराभिसङ्गमम् ।

अग्रे नासाग्र इत्यर्थः ।

चिबुकोत्तरोष्ठयो रत्नलाभं हन्वोर्धनागमं गलेऽन्नपान-
माभूषणं च । शिरः सन्धौ ग्रीवायां चोपघातं शस्त्रेण । कर्णयो-
स्तद्भूषणमानन्दश्रवणं च । पार्श्वयोः शोकसुरसीष्टसङ्गमं
स्कन्धयोर्भैक्ष्यचर्यां कुक्षयोरर्थक्षयं स्तनयोः पुत्रलाभं पृष्ठदेशे
दुःखशयनम् । अरिविनाशं वाहोः प्रबाहोराभरणं मणिब-
न्धयोर्नियमनम् ।

नियमनं बन्धनमित्यर्थः ।

पाणौ धनागमं सौभाग्यं चाङ्गुलीषु शोकमुदरे अन्नपा-
नावाप्तिं नाभ्यां चौरैरर्थहरणमधः । अधः नाभेरधः ।

धनधान्यावाप्तिर्वस्तिशिरसि सौभाग्यमर्थलाभं च वृष-
णयोः पुत्रजन्म स्त्रीलाभं मेहने गुदे सौभाग्यं यानाङ्गना-
लाभमूर्धोः । जानुनोरसिभिरुपघातं शस्त्रेण जङ्घयोः गुल्फयो-
रध्वबन्धपरिक्लेशागमं सिफचोरर्थहरणं पार्ष्णितलयोरगम्यागमनं
प्रपदतलेऽध्वगमनं नियमनमङ्गुलीषु अङ्गुष्ठे ज्ञातिपूर्जां दद्युः ।

दद्युरिति प्रत्येकं सम्बन्धः ।

वराहसंहितायामप्येवमेव निरूपितम् ।

उत्पातगण्डापिटका दक्षिणतो वामतस्त्वमी घाताः ।

धन्या भवन्ति पुंसां तद्विपरीताश्च नारीणाम् ॥

इति पिटकविभागः प्रोक्त आमूर्धतोऽयं

व्रणतिलकविभागोऽप्येवमेव प्रकल्प्यः ।

भवति मशकलक्ष्माऽऽवर्त्तजन्मापि तद्-

न्निगदितफलकारि प्राणिनां देहसंस्थम् ॥ इति ।

विवेकविलासे,

उत्पाटपिटकौ लक्ष्म तिलको मशको व्रणः ।

स्पर्शनं स्फुरणं पुंसः शुभायाङ्गे प्रदक्षिणे ॥ इति ॥

इति पिटकलक्षणम् ।

अथ पादाद्यङ्गलक्षणानां विशेषफलं हेमाद्रौ स्मर्यते ।

यानवाहनभृत्येशो वाल्ये चातिसुखान्वितः ।

निकटारामभोगी स्यात्पादजङ्घागुणान्वितः ॥

धैर्यमायुः सुखावाप्तिर्गाम्भीर्यं स्थिरवृत्तता ।

आज्ञाप्रदानं भृत्येभ्यो गुणाः स्युर्जानुसम्पदि ॥

जानुसम्पत् जानुशुभलक्षणम् ।

नरद्विपहयैर्यानं समरे ह्यपराजयः ।

प्रधानप्रमदेशत्वं फलमूर्धोः प्रचक्षते ॥

राजा स्याद्राजपुत्रो वा बहुभार्यो बहुप्रजः ।

कान्तो मनोहरोऽर्थेशः श्रेष्ठो वृषणलक्षणैः ॥

शयनासनयानानि वस्त्रस्त्रीमित्रसम्पदः ।

आसादयत्ययत्नेन स्फिक्कटी यस्य शोभने ॥

भोगव्ययोऽर्थसम्पत्तिरापच्छान्तिररोगता ।

गुणवज्जठरं यस्य तस्यैतत्फलमादिशेत् ॥

आयुः शौर्यं श्रुतं मेधा शोक्त्यागो दमः शमः ।

अविषादश्च कृच्छ्रेषु शस्तो हृदयजैर्गुणैः ॥

कृच्छ्रं दुःखम् ।

सुखमैश्वर्यविज्ञाने लभते स्तनसम्पदा ।

अंसपीठोरुजत्रूणां सम्पदा स्तनवत्फलम् ॥

पृष्ठपञ्जरपार्श्वानां सम्पदा कक्षयोरपि ।

आयुर्भोगान्महत्त्वं च हारहेमादिभूषणम् ॥

अन्नपानार्थसौख्यानि सुग्रीवो लभते नरः ।

प्रजेशत्वं धनेशत्वं विविधं पानभोजनम् ॥

नरः प्राप्नोति सम्पन्नैर्जिह्वादन्तोष्ठतालुभिः ।

येषां च सम्पदस्त्वेताः कर्णश्मश्रुहेनुभ्रुवाम् ॥

सुखमायुर्धनं तेषां प्रियश्रवणमेव च ॥

अथ लक्षणसम्पन्नं शरीरं यस्य देहिनः ।

चक्षुषः सम्पदश्चैव ऐश्वर्यं सोऽश्नुते महत् ॥

क्षुतशङ्खललाटानां सम्पदा मूर्द्धजैः सह ।

आयुर्दीर्घं समासाद्य सततं सुखमेधते ॥

आज्ञा गतौ यशो गन्धे सुखं वर्णे स्वरे धनम् ।

भाग्यागमस्तथाऽनूके नित्यं नृणां प्रतिष्ठितम् ॥ इति ।

अत्रान्योऽपि विशेष उक्तो—

गर्गसंहितायाम्,

तेजसा तेज आदत्ते परेषां वपुषा वपुः ।

प्रभया च प्रभां हन्यात्सरस्वत्या सरस्वतीम् ॥

गत्या गतिं धनैर्वित्तं परेषां नात्र संशयः ।

रक्ताक्षो न जहात्यर्थान् श्रीः कनकपीतकान् ॥

न दीर्घबाहुरैश्वर्यं न मांसोपचितः सुखम् ।

न सुनासो वहेद्भारं न सुगन्धी तु सौख्यताम् ॥

स्वरवान् प्रेरयत्यर्थान् सात्त्विके नास्ति दुर्गतिः ।

कुनखी नास्ति धनवानुद्धतो नास्ति भोगवान् ॥

स्नेहवान् दुःखितो नास्ति गतिमान्नास्त्यनीश्वरः ।

शनैर्गात्राणि शीर्यन्ते दन्तरोमनखास्तथा ॥

इन्द्रियाणि च बुद्धिश्च सर्वेषां चिरजीविनाम् ।

महाकर्णा महानासा महाचरणपाणयः ॥

सुवद्धदृढगात्राश्च विज्ञेयास्ते चिरायुषः ।

सौभाग्यं विदन्तेऽक्षिभ्यां विद्यामैश्वर्यमेव च ॥
 दन्तैर्भोजनमाप्नोति स्नेहेन च परं सुखम् ।
 चलन्मांसोऽतिमांसश्च स्थूलमांसः शिराततः ॥
 स वै दुरन्तको नाम समुद्रमपि शोषयेत् ।
 येन केन चिदङ्गेन शरीरं यस्य वर्द्धते ॥
 स वै दुन्दुभको नाम सर्वकल्याणवर्जितः ।
 अपत्यं व्यञ्जनं विद्या विज्ञानं धर्मसञ्चयः ॥
 पूर्वं व्रयासि वर्त्तन्ते सर्वेषामल्पजीविनाम् ।
 व्यञ्जनं श्मश्रुप्रभृति ।
 अतिमेषातिकीर्तिश्च विक्रमोऽतिमुखानि च ।
 तथा जरा प्रमूर्तिश्च लक्षणानि गतायुषः ॥
 यथा सुखं तथा शीलं यथा वर्णस्तथा धनम् ।
 यथा गन्धस्तथा सत्त्वं विनयश्च तथा ध्रुवम् ॥
 यथाऽऽचारस्तथा शौचं कीर्तिर्भवति कर्मणाम् ।
 यथा मांसं तथा सौख्यं विनयश्च तथा ध्रुवम् ॥
 निर्घृणो द्वेष्यसन्तुष्टः क्रोधनो नित्यशङ्कितः ।
 परभाग्योपतापी च पडेते नित्यदुःखिताः ॥
 अतिदीर्घातिद्वस्त्रेषु अतिस्थूलकृशेषु च ।
 अतिकृष्णातिगौरेषु सदा सत्यं न विद्यते ॥ इति ।
 चराहसंहितायाम्,
 श्रान्तस्य यानमशनं च बुभुक्षितस्य
 पानं च तृणपरिगतस्य भयेषु रक्षा ।
 एतानि यस्य पुरुषस्य भवन्ति काले
 धन्यं वदन्ति खलु तं नरलक्षणज्ञाः ॥ इति ।
 प्रयोगपारिजाते,

उरोविशालो धनधान्यभोगी

शिरोविशालो नृपपुङ्गवः स्यात् ।

कटीविशालो बहुपुत्रभोगी

विशालपादस्तु धनी सुखी स्यात् ॥

अतिमेधोऽतिकीर्त्तिश्च विक्रमी च सुखी तथा ।

अतिस्निग्धा च दृष्टिः स्यात् स नरोऽल्पायुषो भवेत् ॥

अतिकृष्णमतिश्वेतमतिरक्तं तथैव च ।

इत्थंवर्णो नरो रोगी समुद्रस्य वचो यथा ॥

विवेकविलासे,

सात्त्विकः सुकृती दाता राजसो विषयी भ्रमी ।

तामसः पातकी लोलः सात्त्विकोऽमीषु सत्तमः ॥ इति ।

सामुद्रतिलके,

शुभलक्षणमङ्गेभ्यः सौन्दर्येणाधिकं मुखं यस्य ।

स्वज्ञातिप्राधान्यं प्राप्नोति स धान्यधनवत्त्वम् ॥

सत्त्वं रजस्तमश्चेत्यमी नराणां त्रयो भवन्ति गुणाः ।

क्वचिदेकः कुत्र द्वौ त्रयः समं कापि दृश्यन्ते ॥

यः सत्त्वगुणोपेतः स दयालुः सत्यवाक् स्थिरः स नरः ।

देवगुरुभक्तियुतो व्यसनेऽभ्युदये च कृतधैर्यः ॥

काव्यकलासु प्रवणः कुलनारीकृतरतिः सदा शूरः ।

प्रणयेन युतः सततं रजोऽधिकः कथ्यते स पुमान् ॥

मूर्खस्तमोऽन्वितः स्यान्निद्रालुर्वञ्चकोऽलसः क्रोधी ।

एतौर्मिश्रैर्वहुशो भेदाश्चान्ये नृणां मिश्राः ॥

बुद्धियुतो यदीर्घो ह्रस्वो यज्जायते नरो मूर्खः ।

पिङ्गः शुचिः सुशीलः काणाक्षो यत्तदाश्चर्यम् ॥

यदन्तुरोऽपि मूर्खो रोमयुतो जायते यदल्पायुः ।

यन्निष्ठुरः सदाऽऽढ्यस्तदद्भुतं जृम्भते भुवने ॥

पृथुपाणिः पृथुपादः पृथुकर्णः पृथुशिराः पृथुस्कन्धः ।

पृथुवक्षाः पृथुजठरः पृथुभालः पूजितः पुरुषः ॥

रक्ताक्षं भजति श्रीः प्रलम्बबाहुं भजत्यधीशत्वम् ।

पीनाङ्गं भजति कृषिर्मांसोपचितं च भजति सौभाग्यम् ॥

सुश्लिष्टसन्धिवन्धो यः कश्चिन्मांसलो मृदुस्निग्धः ।

अतिसुन्दरः प्रकृत्या स सुखाढ्यो जायते प्रायः ॥

अत्रोक्तलक्षणेषु लक्षणतारतम्येन फलं वक्तव्यम् । तदुक्तम्-

सामुद्रतिलके,

देहस्थितेषु सन्ततमशुभेषु शुभेषु लक्षणेषु नृणाम् ।

ज्ञात्वा तरतमभावं तत्फलमपि निर्दिशेत्प्राज्ञः ॥ इति ।

तत्रापि यदेव शुभमशुभं वा लक्षणं बलवत्तदेव फलदम् ।

तथा चोक्तम्—

विवेकविलासे,

पुष्टं यदेव देहे स्याल्लक्षणं वाप्यलक्षणम् ।

इतरद्वाध्यते तेन बलवत् फलदं भवेत् ॥ इति ।

सामुद्रतिलके विशेषः ।

यल्लक्ष्म पुनः शुभमपि कररेखाप्रभृतिकं विसंवदति ।

बाह्याभ्यन्तरमपरं तत्र समुद्रेण निर्दिष्टम् ॥ इति ।

अथ राजलक्षणम् ।

भविष्यपुराणे,

गुरुरुवाच ।

पुंसां श्रुतानीह विभो लक्षणानि नृपस्य तु ।

शुभानि चाङ्गजातानि ब्रूहि मे वदतां वर ॥

ब्रह्मोवाच ।

शृणु वत्साङ्गजातानि पार्थिवस्य शुभानि वै ।
 पार्थिवो ज्ञायते यैश्च नराणां मध्यमागतः ॥
 त्रीणि यस्य महाबाहो विपुलानि नरस्य तु ।
 उन्नतानि तथा षट् च गम्भीराणि च त्रीणि च ॥
 चत्वारि चापि ह्रस्वानि सप्त रक्तानि वै विभो ।
 दीर्घाणि चापि सूक्ष्माणि भवन्ति यस्य पञ्च च ॥
 वदनं च ललाटं च देवोत्तम उरस्तथा ।
 विस्तीर्णमेतन्नितयं वीर यस्य नरस्य तु ॥
 स राजा नात्र सन्देहः शृणुष्वैवोन्नतानि च ।
 कृकाटिका तथा चास्यं नखा वक्षोऽथ नासिका ॥
 कक्षौ चापि महाबाहो षडेतानि विदुर्बुधाः ।
 नाभिः सत्त्वं स्वरश्चेति गम्भीराणि तु त्रीणि वै ॥
 लिङ्गग्रीवापृष्ठजङ्घं ह्रस्वमेतच्चतुष्टयम् ।
 नेत्रान्तो हस्तपादौ तु ताल्वोष्ठौ च सुरोत्तम ॥
 जिह्वा नखाश्च रक्तानि सप्तानि तु महामते ।
 नेत्रान्तो नेत्रप्रान्तः । अपाङ्ग इतियावत् ।
 नासिकालोचने बाहुः स्तनयोरन्तरं हनुः ।
 इति दीर्घमिदं प्रोक्तं पञ्चकं भूमृतां गुह ॥
 त्वचा कररुहाः केशा दशनाश्च सुरोत्तम ।
 सूक्ष्माण्येतान्यङ्गुलीनां पर्वाण्यपि विदुर्बुधाः ॥
 क्षुतं राज्ञां सकृत् द्वित्रिर्नादितं हादितं तथा ।
 निर्घोषान्तं प्रयुक्तं च संहतं च विदुर्बुधाः ॥
 अत्र व्याख्येयविषयस्तु पूर्वोक्तक्षुतलक्षणादवगन्तव्यः ।
 नेत्रैः कनकवर्णाभैर्नरा भूपतयस्तथा । इति ।
 भवन्तीति, शेषः । इदं तु क्षुतनेत्रलक्षणं राजलक्षणेपुक्तत्वा-

चतुपयोगित्वेनोक्तमित्यपौनक्त्यम् ।

स्कान्दे काशीखण्डे,

विश्वानरं प्रत्याह नारदः ।

पञ्चसूक्ष्मः पञ्चदीर्घः सप्तरक्तः षडुन्नतः ।

त्रिपृथुर्लघुगम्भीरो द्वारिंशलक्षणस्त्विति ॥

त्वक्केशाङ्गुलिदशनाः पर्वाण्यङ्गुलिजान्यपि ।

तथाऽस्य पञ्च सूक्ष्माणि दिक्पालपदभाग्यथा ॥

पञ्च दीर्घाणि शस्यानि यथा दीर्घायुपोऽस्य वै ।

शुजौ नेत्रे हनुर्जानुर्नासा च तनयस्य ते ॥

पाण्योस्तले च नेत्रान्ते तालुजिद्वाधरौष्ठकम् ।

सप्तरुणं च सनखमस्मिन् राज्यसुखप्रदम् ॥

वक्षः कक्षो नखस्कन्धकरवक्रं षडुन्नतम् ।

ललाटकटिवक्षोभिस्त्रिविस्तीर्णो यथा ह्यसौ ॥

ग्रीवाजङ्घामेहनैश्च त्रिभिर्ह्रस्वोऽयमीरितः ।

स्वरेण सत्त्वनाभिभ्यां त्रिगम्भीरः शिशुः शुभः ॥ इति ।

इति राजलक्षणम् ।

अथ सर्वोत्कृष्टपुरुषलक्षणम् ।

विष्णुधर्मोत्तरे,

पुष्कर उवाच ।

आदावेव प्रवक्ष्यामि पुरुषाणां तु लक्षणम् ।

निबोध तन्मे गदतो भृगुवंशविवर्द्धन ॥

एकाधिको द्विशुक्लश्च त्रिगम्भीरस्तथैव च ।

त्रित्रिकस्त्रिप्रलम्बश्च त्रिभिर्व्याप्नोति यस्तथा ॥

त्रिवलीवान् त्रिविनतस्त्रिकालज्ञश्च भार्गव ।

पुरुषः स्यात्स लक्षण्यो विपुलश्च तथा त्रिपु ॥

चतुर्लैखस्तथा राम तथैव च चतुःसमः ।

चतुष्किष्कुश्चतुर्दंष्ट्रश्चतुष्कृष्णस्तथैव च ॥

चतुर्गन्धश्चतुर्ह्रस्वः पञ्चसूक्ष्मस्तथैव च ।

पञ्चदीर्घो भृगुश्रेष्ठ तथैव च षडुन्नतः ॥

सप्तस्नेहोऽष्टवंशश्च नवस्थानामलस्तथा ।

दशपद्मो दशबृहन्न्यग्रोधपरिमण्डलः ॥

चतुर्दशसमद्वन्द्वः षोडशाक्षश्च शस्यते ।

श्रीराम उवाच ।

एकाधिकाद्या ये प्रोक्ताः पुरुषस्य त्वया गुणाः ।

तानहं श्रोतुमिच्छामि यथावद्वरुणात्मज ॥

पुष्कर उवाच ।

धर्मे चार्थे च कामे च जनः सर्वोऽभिजायते ।

एकाधिकः स विज्ञेयो यस्तु धर्मे विशेषतः ॥

तारकाभ्यां विना नेत्रे शुक्लाश्च दशनास्तथा ।

द्वात्रिंशद्राम यस्य स्युर्द्विशुक्लः स तु कीर्तितः ॥

उरो नासा तथा सत्त्वं गम्भीरं यस्य देहिनः ।

उरो नाभिस्तथा सक्थि गम्भीरा यस्य देहिनः— इति

पाठान्तरम् ।

प्रोच्यते स तु धर्मज्ञ त्रिगम्भीरो नरोत्तमः ॥

अनसूया दया क्षान्तिस्त्रिकमेकं प्रकीर्तितम् ।

मङ्गलाचारशौचे च अस्पृहेत्यपरं त्रिकम् ॥

अनायासस्त्वकार्पण्यं शौर्यं चेति त्रयस्त्रिकाः ।

अनायासमकार्पण्यमैश्वर्यं च त्रयस्त्रिकाः— इति पाठान्तरम् ।

त्रिप्रलम्बो भुजभ्यां तु वृषणेन च कीर्त्यते ॥

दिग्देशज्ञातिवर्गाश्च तेजसा यशसा श्रिया ।

व्याप्नोति यो भृगुश्रेष्ठ त्रिभिर्व्याप्नोत्यसौ नरः ॥

उदरे बलयस्तिस्रो गम्भीरा यस्य देहिनः ।

स उच्यते भृगुश्रेष्ठ त्रिवलीवान्न संशयः ॥

देवतानां गुरुणां च द्विजानां च तथा नतः ।

पुरुषो भार्गवश्रेष्ठ प्रोक्तस्त्रिविनतः-सदा ॥

धर्मस्यार्थस्य कामस्य सम्यक्कालविभागवित् ।

सेवने यस्तु धर्मज्ञ प्रोच्यते स त्रिकालवित् ॥

उरो ललाटं वक्रं च विस्तीर्णं यस्य देहिनः ।

कथितः स भृगुश्रेष्ठ विपुलस्त्रिषु मानवः ॥

द्वौ पाणी द्वौ तथा पादौ ध्वजच्छत्रादिभिर्युतौ ।

लेखाभिर्यस्य निर्दिष्टश्चतुर्लेखः स मानवः ॥

छत्रादिभिरित्यत्र आदिपदेन चक्रधनुर्मत्स्यादीनां ग्रहण-

म् । तथा च—

चक्रासितोमरगदाङ्कुशपाशवज्रैः

शक्त्या धनुःपरशुपाशमृणालपत्रैः ।

श्रीवत्समतस्यमकरध्वजकुञ्जराद्यै—

हस्ताङ्गुलिज्जितकरः सुखभाक् नरेन्द्रः ॥ इति ।

अङ्गुल्यो हृदयं पृष्ठं कटिर्यस्य तथा समा ।

पुरुषः स भृगुश्रेष्ठ चतुःसम उदाहृतः ॥

वाहुजानुभगाण्डाश्च चत्वार्यथ समानि तु ।

पुरुषः स भृगुश्रेष्ठ चतुःसम उदाहृतः ॥ (?)

पण्णनवत्यङ्गुलोत्सेधश्चतुष्किष्कुप्रमाणतः ।

प्रमाणयोगाद्धर्मज्ञ चतुष्किष्कुः स कीर्तितः ॥

किष्कुर्हस्तः । चतुष्किष्कुः स्वहस्तेन हस्तचतुष्टयप्रमाणः ।

दंष्ट्राश्चतस्रश्चन्द्राभा दशनेभ्यः समुन्नताः ।

किञ्चिद्यस्य स धर्मज्ञ चतुर्दंष्ट्रः प्रकीर्तितः ॥
 नेत्रतारौ भ्रुवौ श्मश्रु कृष्णाः केशास्तथैव च ।
 यस्येह स चतुष्कृष्णः प्रोच्यते मनुजोत्तम ॥
 नासायां वदने स्वेदे कक्षासु च नरोत्तम ।
 गन्धस्तु सुराभिर्यस्य चतुर्गन्धः स कीर्तितः ॥
 ह्रस्वं लिङ्गं तथा ग्रीवाजङ्घे ह्रस्वे तथैव च ।
 यस्य भार्गवशार्दूल चतुर्ह्रस्वः प्रकीर्तितः ॥
 अङ्गुलीनां तु पर्वाणि नखकेशद्विजत्वचः ।
 सूक्ष्माणि यस्य तं राम पञ्चसूक्ष्मं प्रचक्षते ॥
 हनुनेत्रे ललाटं च नासा चैव स्तनान्तरम् ।
 दीर्घाणि यस्य तं राम पञ्चदीर्घं विदुर्बुधाः ॥
 वक्षः कक्षौ नखा नासा मुखं चैव कृकाटिका ।
 षडुन्नतानि यस्येह तं वदन्ति षडुन्नतम् ॥
 त्वकेशलोमदन्ताश्च दृष्टिर्वाणी नखास्तथा ।
 स्निग्धा यस्येह तं प्राहुः सप्तस्निग्धं बहुश्रुताः ॥
 जानुवंशावथो राम भुजवंशौ तथा परौ ।
 ऊरुवंशद्वयं चैव पृष्ठवंशं च भार्गव ॥
 नासावंशं समं यस्य सोऽष्टवंशः प्रकीर्तितः ।
 नेत्रे नासापुटे कर्णौ मेढ्रं पायुर्मुखं तथा ॥
 छिद्रा नवैते विमला यस्य तं तु नवामलम् ।
 जिह्वोष्ठतालुनेत्रान्तहस्तपादनखाः स्तनौ ॥
 शिश्नाग्रवक्त्रे शस्यन्ते पद्माभा दश देहिनाम् ॥
 पाणी पादौ मुखं ग्रीवा श्रवणे हृदयं शिरः ।
 ललाटमुदरं पृष्ठं बृहन्तः पूजिता दश ॥
 प्रसारितभुजस्येह मध्यमाग्रद्वयान्तरम् ।

उच्छ्रायेण समं यस्य न्यग्रोधपरिमण्डलः ॥

कथितः स नृणां श्रेष्ठः सर्वलक्षणपूजितः ।

पादौ गुल्फौ स्फिचौ पाश्र्वौ वृषणावीक्षणे कुचौ ॥

कर्णोष्ठौ सक्रियनी जङ्घे हस्तौ वाहू तथा भ्रुवौ ।

सङ्ग्रथिनी ऊरू ।

द्वन्द्वान्येतानि यस्य स्युः समानि तु चतुर्दश ।

चतुर्दशसमद्वन्द्वः कथितः स नरोत्तमः ॥

विद्यास्थानानि यानीह कथितानि चतुर्दश ।

तैः प्रपश्यति यो राम नेत्राभ्यां च नरोत्तमः ॥

सम्यक्स कथितो लोके षोडशाक्षो भृगूत्तम । इति ।

विद्यास्थानान्याह—

याज्ञवल्क्यः,

पुराणन्यायमीमांसाधर्मशास्त्राङ्गमिश्रिताः ।

वेदाः स्थानानि विद्यानां धर्मस्य च चतुर्दश ॥ इति ।

पुराणं ब्राह्मणादि । न्यायो वेदाद्यविरुद्धः सत्तर्कः । मीमांसा

वेदवाक्यविचारः । धर्मशास्त्रं मन्वादिप्रणीतम् । अङ्गसहिता वेदा

श्रुत्वारः । अङ्गानि षट्, शिक्षा कल्पो व्याकरणं निरुक्तं छन्दो

व्योतिरिति ।

रामायणे हनूमानाह—

चतुष्किष्कुश्चतुर्द्वैष्ट्रिश्चिच्छुक्लो दशपद्मवान् ।

षडुन्नतो दशशृङ्गाभिर्व्याप्नोति राघव ॥

त्रिवलीवान् त्रिविनतः चतुर्गन्धस्त्रिकालवित् ।

त्रित्रिकस्त्रिप्रलम्बश्च महास्यौष्ठहनुस्वरः ॥

चतुष्कृष्णश्चतुर्लेखः षोडशाक्षश्चतुःसमः ।

चतुर्दशसमद्वन्द्वः पञ्चस्नेहोऽष्टवंशवान् ॥ इति ।

त्रिशुक्रः कर्मधर्मयशांसि त्रीणि शुक्लानि यस्य सः । महा-
स्यौष्ठहनुस्वरः वदनौष्ठहनुशब्दाः बृहन्त इत्यर्थः । पञ्चस्नेहः-
स्नेहः पञ्चसु लक्ष्यो वाग्जिह्वादन्तनेत्रनखसंस्थः ।

इति वराहवचनोक्तेर्वाग्जिह्वादन्तनेत्रनखेषु स्निग्ध इत्याशयः ।

इति श्रीमत्सकलसामन्तचक्रचूडामणिमरीचिमञ्जरी-

नीराजितचरणकमल-

श्रीमन्महाराजाधिराजप्रतापरुद्रतनूज-

श्रीमन्महाराजमधुकरसाहसूनु-

चतुरुदाधिवलयवसुन्धराहृदयपुण्डरीकविकासदिनकर-

श्रीवीरसिंहदेवोद्योजितश्रीहंसपाण्डितात्मजश्रीपरशुराममिश्रसूनु-

सकलविद्यापारावारपारीणजगद्दारित्र्यमहागजपारीन्द्रविद्वज्ज-

नजीवातु-

श्रीमन्मित्राग्निश्रुते श्रीवीरमित्रोदयाभिधनिबन्धे लक्षणप्र-

काशे पुरुषलक्षणप्रकरणं समाप्तम् ।



अथ स्त्रीलक्षणप्रकरणम् ।

तत्र तावत्कन्यालक्षणनिरीक्षणकाल उक्तो—

भविष्यपुराणे,

मूहूर्त्ते तिथिसम्पन्ने नक्षत्रे चाभिपूजिते ।

द्विजैश्च सह सङ्गम्य कन्यां पश्येत कालवित् ॥ इति ।

जगन्मोहने समुद्रोऽपि,

मूहूर्त्ते तिथिसम्पन्ने ग्रहे सौम्ये बलान्विते ।

ब्राह्मणैः सह सङ्गम्य कन्यां पश्येत शास्त्रवित् ॥ इति ।

आश्वलायनगृह्ये,

बुद्धिरूपलक्षणशीलसम्पन्नामरोगामुपयच्छेत् । इति ।

शास्त्राविरुद्धदृष्टादृष्टसाधनोहापोहकुशला धीर्बुद्धिः । यत्र व-

रस्य मनो रमते तद्रूपम् । तदाह—

आपस्तम्बः,

यस्यां मनश्चक्षुषोर्निबन्धस्तस्यामृद्धिरिति ।

मनुः,

उद्वहेत् द्विजो भार्यां सवर्णां लक्षणान्विताम् । इति ।

दक्षः,

समावर्त्तनपूर्वं तु लक्षण्यां स्त्रियमुद्वहेत् । इति ।

याज्ञवल्क्यः,

अविप्लुतप्रह्वचर्यो लक्षण्यां स्त्रियमुद्वहेत् । इति ।

लक्षणानि द्विविधानि ब्राह्मणान्याभ्यन्तराणि च । अथ ता-

वत् ब्राह्मणान्याह—

मनुः,

अव्यङ्गाङ्गीं सौम्यनाङ्गीं हंसवारणगामिनीम् ।

तनुलोमकेशदशनां मृद्वङ्गीमुद्वहेत्स्त्रियम् ॥ इति ।

पृथ्वीचन्द्रोदये शातातपः,

हंसस्वनां मेघवर्णां मधुपिङ्गललोचनाम् ।

तादृशीं वरयेत्कन्यां गृहस्थः सुखमेधते ॥ इति ।

मेघवर्णां मेघवत्स्निग्धश्यामवर्णाम् । तत्रैव—

नारदोऽपि,

मृगाक्षी मृगगुह्या च मृगग्रीवा महोदरी ।

हंसस्वनगतिर्नारी राजपत्नी भविष्यति ॥

मृदुभाषा च या नारी मृदुपादतलागतिः ।

नारी कुमुदवर्णाभा राजपत्नी भविष्यति ॥ इति ।

गरुडपुराणे,

यस्यास्तु कुञ्चिताः केशा मुखं च परिमण्डलम् ।

नाभिश्च दक्षिणावर्ता सा कन्या कुलवर्द्धिनी ॥

कुञ्चिताः केशाः ईषत्कुञ्चिताग्राः ।

किञ्चिदाकुञ्चिताग्राश्च कुटिलाश्चातिशोभनाः—

इत्यग्रे केशलक्षणे वक्ष्यते ।

या च काञ्चनवर्णाभा रक्तहस्तसरोरुहा ।

सहस्राणां च नारीणां भवेत्सा च पतिव्रता ॥

पूर्णचन्द्रमुखी कन्या बालसूर्यसमप्रभा ।

विशालनेत्रा बिम्बोष्ठी सा कन्या लभते सुखम् ॥

कार्येषु मन्त्री सा स्त्री स्यात्सुसुखं करणेषु च ।

स्नेहेषु भार्या माता स्यात् वेश्या च शयने शुभा ॥

करणेषु इन्द्रियेषु ।

नाभिः प्रशस्ता गम्भीरा दक्षिणावर्तगा शुभा ।

अरोमा त्रिवली नार्या हृत्स्तनौ रोमवर्जितौ ॥ इति ।

विष्णुधर्मोत्तराग्नेययोः,

शस्ता स्त्री चारुसर्वाङ्गी मत्तमातङ्गगामिनी ।

गुरूरुजघनायामा मत्तपारावतेक्षणा ॥

सुनीलकेशी तन्वङ्गी परपुष्टनिनादिनी ।

तनुमध्यविलोमाङ्गी स्निग्धवर्णा मनोहरा ॥ इति ।

परपुष्टः कोकिलः ।

मनुः,

नोद्वहेत्कपिलां कन्यां नाधिकार्ङ्गीं न रोगिणीम् ।

नालोमिकां नातिलोमां न वाचालां न पिङ्गलाम् ॥

रोगिणीम् अपस्मारादिमहारोगयुक्ताम् । वाचालां बहुनि-

न्धभाषिणीम् ।

नर्क्षवृक्षनदीनाम्नीं नान्त्यपर्वतनामिकाम् ।

न पक्ष्यहिप्रेष्यनाम्नीं न विभीषणनामिकाम् ॥ इति ।

अन्त्यः अन्त्यजः ।

बौधायनः,

पाष्णिस्थूलां रोमशां च यमलां श्यावदन्तिनीम् ।

सन्नतभ्रूयुगां चैव पिङ्गाक्षीं चैव नोद्वहेत् ॥

सन्नतभ्रूयुगां सँल्लग्रभ्रूयुगलाम् ।

शातातपः,

दीर्घकुत्सितरोगार्ता व्यङ्गा संसृष्टमैथुना ।

दृष्टान्यगतभावा च कन्यादोषाः प्रकीर्त्तिताः ॥ इति ।

दीर्घरोगोऽपस्मारादिः । कुत्सितरोगो गलत्कुष्ठादिः । सं-

सृष्टमैथुना कृतव्यभिचारा ।

विष्णुपुराणे,

न घर्घरस्वरां क्षामां तथा काकस्वरां न च ।

नातिवद्वेक्षणां तद्वद्वृत्ताक्षीं नोद्वहेद्बुधः ॥

क्षामां कुशाम् । अतिबद्धेक्षणां निमीलितप्रायलोचनाम् ।
वृत्ताक्षीं वर्तुलाक्षीम् ।

यस्याश्च रोमशे जङ्घे गुल्फौ यस्यास्तथोन्नतौ ।

गण्डयोः कूपके यस्य हसन्त्याश्चैव जायते ॥

नोद्वहेत्तादृशीं कन्यां प्राज्ञः कार्यविचक्षणः ।

नातिरूक्षच्छविं पाण्डुकरजामरुणेक्षणाम् ॥

अपीतहस्तपादां च न कन्यामुद्वहेद्बुधः ।

पाण्डुकरजां पाण्डुरनखाम् ।

भविष्यपुराणे,

नोद्वहेत्कपिलां कन्यां नाधिकाङ्गीं न रोगिणीम् ।

न नीलोष्ठीं न निर्लोमां नास्यकूपां न पिङ्गलाम् ॥

आस्यकूपां कपोलगर्तयुक्ताम् ।

बृहन्नारदीये,

रोगिणीं चैव वृत्ताक्षीं सरोगकुलसम्भवाम् ।

अतिकेशामकेशां च वालां नैवोद्वहेद्बुधः ॥

अत्र कन्यामित्यनुषङ्गः ।

कोपनां वामनां चैव दीर्घदेहां विरूपिणीम् ।

न्यूनाधिकाङ्गामुन्मत्तां पिशुनां नोद्वहेद्बुधः ॥

स्थूलगुल्फां दीर्घजङ्घां तथैव पुरुषाकृतिम् ।

श्मश्रुव्यञ्जनसंयुक्तां विकारीं नोद्वहेद्बुधः ॥

वृथाहास्यमुखीं चैव सदाऽन्यगृहवासिनीम् ।

विवादशीलां भ्रमितां निष्ठुरां नोद्वहेद्बुधः ॥

बहाशिनीं स्थूलदन्तां स्थूलास्थीं घर्घरस्वराम् ।

आतिकृष्णां रक्तवर्णां धूर्तां नैवोद्वहेद्बुधः ॥

सदा रोदनशीलां च पाण्डुवर्णां च कुत्सिताम् ।

कासश्वासादिसंयुक्तां निद्राशीलां च नोद्वहेत् ॥

अनर्थभाषिणीं चैव लोकद्वेषपरायणाम् ।

परापवादानिरतां तस्करां नोद्वहेद्बुधः ॥

दीर्घनासां च कितवां तनूरुहविभूषिताम् ।

गर्वितां बकवृत्तिं च सर्वथा नोद्वहेद्बुधः ॥ इति ।

पृथ्वीचन्द्रोदये व्यासोऽप्याह,

द्रुस्वा दीर्घाः कृशाः स्थूलाः पिङ्गाक्ष्यो गौरपाण्डुराः ।

न पूज्या न च सेव्यास्ता यतो मृत्युकराः स्त्रियः ॥ इति ।

गरुडपुराणे,

वक्रकेशा तु या कन्या मण्डलाक्षी च या भवेत् ।

भर्ता च म्रियते तस्या नियतं दुःखभागिनी ॥

यस्यास्तु रोमशौ पादौ रोमशौ च पयोधरौ ।

उन्नतौ चाधरोष्ठौ च क्षिप्रं मारयते पतिम् ॥

यस्यास्त्वनामिकाङ्गुष्ठौ पृथिव्यां नैव तिष्ठतः ।

पतिं मारयते क्षिप्रं स्वेच्छाचारेण वर्तते ॥ इति ।

नागरखण्डेऽपि,

तथा त्रिभिः स्तनैर्युक्तां पृष्ठावर्त्तकसंयुताम् ।

दरिद्रोऽप्यतिदुःस्थोऽपि कुलहीनोऽपि नोद्वहेत् ॥

दीयमानां च तां वै यः प्रतिगृह्णाति कश्चन ।

तं भक्षयति भर्तारं षण्मासाभ्यन्तरे हि सा ॥

यस्याः स्युर्द्विगुणा दन्ता एतत्सामुद्रिका जगुः ।

त्रिस्तनी कन्यका या तु श्वशुरस्य कुलक्षयम् ॥

सा धत्ते नात्र सन्देहस्तस्मात्तां दूरतस्त्यजेत् ।

पृष्ठावर्त्तो भवेद्यस्या असती सा भवेद्भ्रुवम् ॥

बहुपापसमाचारा तस्मात्तां परिवर्जयेत् । इति ।

अथ आभ्यन्तराणि ।

तान्याश्वलायनोक्तानि—

यथा, दुर्विज्ञेयानि लक्षणान्यष्टौ पिण्डान् कृत्वा ऋतमग्रे प्रथमं यज्ञऋते सत्यं प्रतिष्ठितं यदियं कुमार्यभिजाता तदियमिह प्रतिपद्यतां यत्सत्यं तद्दृश्यतामिति पिण्डानभिमन्त्र्य कुमारीं ब्रूयादेषामेकं गृहाणेति । क्षेत्राच्चेदुभयतःसस्याद्गृह्णीयाद्ब्रह्मवत्यस्याः प्रजा भविष्यतीति विद्यात् गोष्ठात्पशुमती वेदिपुरीषाद्ब्रह्मवर्चस्विन्यविदासिनो हृदात्सर्वसम्पन्ना देवनात्कितवी चतुष्पथाद्विप्रव्राजिनीरिणादधन्या श्मशानात्पतिष्ठीति ।

अस्यार्थः । लक्षणानि दुर्विज्ञेयानीति कृत्वा एवं परीक्षेत । क्षेत्रादिभ्योऽष्टभ्यो मृदमहत्याष्टौ पिण्डान् कृत्वा ऋतमग्रे इत्यनेन मन्त्रेण मृत्पिण्डानभिमन्त्र्य कुमारीं ब्रूयादेषामेकं गृहाणेति । क्षेत्रादिति । उभयतःसस्यात् क्षेत्रादाहतं मृत्पिण्डं गृह्णीयाच्चेत् अन्नवत्यस्याः प्रजा भविष्यतीति विद्यात् । उभयतःसस्यं क्षेत्रं नाम यदेकस्मिन् संवत्सरे द्विः फलति तत् । गोष्ठादिति । गोष्ठं नाम गवामवस्थानदेशः । तस्मादाहतं मृत्पिण्डं यदि गृह्णीयात्तदा पशुमती ज्ञेया । वेदिपुरीषादिति । वेदिपुरीषं नाम अपवृत्ते कर्मणि या वेदिस्तस्या मृत्तिका । तस्मादाहतं मृत्पिण्डं यदि गृह्णीयात्तदा ब्रह्मवर्चस्विनी । अविदासिनो हृदादिति । अविदासी हृदो नामाऽशोष्यो हृदः । तस्मादाहतमृत्पिण्डग्रहणे सर्वसम्पन्ना ज्ञेया । देवनादिति । देवनं नाम दीव्यतेऽत्रेति धूतस्थानम् । तदाहतमृत्पिण्डग्रहणे कितवी । चतुष्पथादिति । चतुष्पथादाहतमृत्पिण्डग्रहणे द्विप्रव्राजिनी द्वौ प्रव्रजतीति द्विप्रव्राजिनी । ईरिणमूषरं यत्रोसं न प्ररोहति तत् । तदाहतमृत्पिण्डग्रहणे अधन्या । श्मशानादिति । श्मशानादाहतमृत्पिण्डग्रहणे पतिष्ठीति ।

नन्वत्रोदाहृतेषु स्त्रीलक्षणेषु धूर्तत्वपरापवादनिरतत्वादीनां
केषां चिल्लक्षणानां बालभावेन विवाहात्पूर्वं विशिष्य ज्ञानासम्भवात्,
लक्षणानि परीक्ष्यादौ ततः कन्यां समुद्रहेत् ।

इत्युक्तं तत्कथमिति चेत्, सत्यम् । येषां लक्षणानां
विवाहात्पूर्वं ज्ञानासम्भवस्तद्विषयकमिदं वचनम् । यानि
तु दुर्लक्षणानि विवाहोत्तरकाले प्रागल्भ्ये ज्ञायन्ते तेषु ज्ञा-
तेषु परिणयादूर्ध्वमपि सर्वथा तां परित्यजेदिति । तथा च
पृथ्वीचन्द्रोदये बृहन्नारदीयवचनमपि—

बालभावादविज्ञातस्वभावामुद्रहेद्यदि ।

प्रागल्भ्येऽप्यगुणां ज्ञात्वा सर्वथा तां परित्यजेत् ॥ इति ।

ननु बहुद्रव्यव्ययायासादिप्राप्तायाः स्त्रियाः किमर्थं त्याग
इति । उच्यते । अशुभलक्षणान्वितत्वात् ।

वर्जयेत्सर्वथा भूष्णुरशुभा लक्षणैश्च याः ।

भर्तुरायुर्हरन्त्येता आलस्यादपरीक्षिताः ॥

इति बौधायनवचने भर्तुर्मरणाद्यनिष्टफलश्रवणेनाशुभ-
लक्षणान्वितभार्यात्यागविधानात् । नन्वत्र यदनिष्टं फलं तत्किं
विवाहेन उत केवलं तत्संसर्गेणेति । नाद्यः, विवाहोत्तरकाले
मृतायामपि भार्यायां स्वमरणाद्यनिष्टफलावश्यम्भावापत्तेः । न
च तथास्ति । नान्त्यः, दुर्लक्षणयुक्तसामान्यादिस्त्रीसंसर्गेणापि
स्वमरणाद्यनिष्टफलप्राप्तिप्रसङ्गात् । अत्रोच्यते ।

कोपनां वामनां चैत्र दीर्घदेहां विरूपिणीम् ।

न्यूनाधिकाङ्गामुन्मत्तां पिशुनां नोद्ब्रहेद्बुधः ॥

इत्यादिपूर्वोदाहृतवचनैश्शुभलक्षणान्वितकन्योद्ब्रह्मनेनैव दु-
ष्टं फलं भवतीति प्रतीयते । तदप्यनिष्टं फलं भार्यायां विद्यमा-
नायामेव न अविद्यमानायाम् । विद्यमानो हि शत्रुरपकारं ज-

स्त्रीलक्षणप्रकरणे दुर्लक्षणकन्योद्वाहे तत्त्यागः । १२५

नयति नाविद्यमानः । यथा च शालिग्रामगजाश्वादेर्विद्यमानस्यै-
व शुभाशुभफलसूचकत्वं नाविद्यमानस्य । एवमत्रापीति । तच्चा-
निष्टं भार्यात्यागेनापैति । यथा मूलोत्पन्नाशिशुजनितपित्रादिमर-
णाद्यनिष्टं वचनात्तत्त्यागेन शान्तिकादिना वा नश्यति । तथात्रा-
ऽपि दुर्लक्षणान्वितकन्योद्वाहजनितस्वमरणाद्यनिष्टं भार्यात्यागेन
नश्यति । सर्वथा तां परित्यजेदिति पूर्वोदाहृतवचनात् । यच्चोक्तं
सामान्यादिस्त्रीसंसर्गेण स्वानिष्टफलम् । तन्न युक्तम् ।

भर्तुरायुर्हरन्त्येता ओलस्यादपरीक्षिताः ।

सुलक्षणा सदाचारा पत्युरायुर्हि वर्द्धयेत् ॥

इत्यादिवचनैर्भार्याया भर्तुः शुभाशुभफलं प्रतीयते ।

अतस्तासु भार्यात्वाभावात्तासां च तस्मिन् भर्तृत्वाभावादेव
फलाभावः । अथात्र योऽयं भार्यात्यागः स किं सर्वथा गृहनि-
ष्काशनादिरूपस्तत्स्वातन्त्र्यप्रतिपादकः, उत तत्संसर्गादावेवे-
ति । ननु सर्वथा परित्यागः कर्त्तव्यः पूर्वोक्तवचनादिति चेत्,
न । सर्वथा परित्यागे कृते स्वातन्त्र्येण तथा सुरापानादिदुश्चा-
रित्र्याचरणे कृते-

पतत्यर्थं शरीरस्य यस्य भार्या सुरां पिबेत् ।

इत्यादिवचनैर्भार्याकृतमहापातकादिजनितः प्रत्यवायो भ-

र्तुः स्यात् । न चेष्टापत्तिरिति वाच्यम्, वृश्चिकभयात्पलायमा-
नस्याशीविषमुखनिपात इव न च स्वमरणादिदृष्टफलनिवृत्तौ
क्रियमाणायां निरयपाताद्यदृष्टफलप्राप्तिर्न दोषायेति वाच्यम् ।
उभयत्रापि दुःखक्लेशाद्यसहत्वेन दुष्टफलत्वात् ।

रक्षेत्कन्यां पिता विन्नां पतिः पुत्रास्तु वार्धके ।

अभावे ज्ञातयस्त्वेषां न स्वातन्त्र्यं क्वचित्स्त्रियाः ॥

इत्यादिना स्त्रियाः स्वातन्त्र्यनिषेधाच्च । अतः संसर्गादा-

वेव त्याग इति सिद्धान्त इत्यास्तां तावत् प्रसक्तानुप्रसक्तचि-
न्तयेति ।

अत्र लक्षणपरीक्षायाश्चावश्यकत्वमाह—

बौधायनः,

वर्जयेत्सर्वथा भूष्णुरशुभा लक्षणैश्च याः ।

भर्तुरायुर्हरन्त्येता आलस्यादपरीक्षिताः ॥ इति ।

विवेकविलासेऽपि,

नापरीक्ष्य स्पृशेत्कन्यामविज्ञातां कदाचन ।

निघ्नन्ति येन योगैस्ताः कदाचिदक्षनिर्मितैः ॥ इति ।

उक्तशुभलक्षणान्वितकन्यापरिणयने विशेषफलमपि श्रूयते ।

भविष्ये,

ईदृग्लक्षणसम्पन्नां कन्यामुद्रहते तु यः ।

ऋद्धिदृष्टिस्तथा कीर्त्तिरनुतिष्ठति निश्चला ॥ इति ।

स्कान्दे काशीखण्डेऽपि,

लक्षणानि परीक्ष्यादौ ततः कन्यां समुद्रहेत् ।

सुलक्षणा सदाचारा पत्युरायुर्हि वर्द्धयेत् ॥

सुलक्षणैः सुचरितैरपि मन्दायुषं पतिम् ।

दीर्घायुषं प्रकुर्वन्ति प्रमदाः प्रमदास्पदम् ॥

अतः सुलक्षणा योषाः परिणया विचक्षणैः । इति ।

सदा गृही सुखं भुङ्क्ते स्त्रीलक्षणवती यदि ।

अतः सुखसमृद्धयर्थमादौ लक्षणमीक्षयेत् ॥

तच्च लक्षणमष्टविधं वीक्षेत । तथा च—

स्कान्दे काशीखण्डे,

वपुरावर्त्तगन्धाश्च छाया सत्त्वं स्वरो गतिः ।

वर्णश्चेत्यष्टधा प्रोक्ता बुधैर्लक्षणभूमिका ॥

लक्षणभूमिका लक्षणावलोकनस्थानम् । वपुः शरीरम् ।
तस्य लक्षणं तु आपादतलकेशान्तं वक्ष्यते । चरणतल-तद्रेखा-
ङ्गुष्ठाङ्गुलि-तन्त्रख-तत्पृष्ठ-गुल्फ-पाष्णि-जङ्घा-रोम-जानूरु-
कटि-नितम्ब-स्फिक्-भग-जघन-वस्ति-नाभि-कुक्षि-पार्श्वो-
दर-मध्य-बलित्रय-रोमावली-हृदय-वक्षः-स्तनचू-चुक-जत्रु-
स्कन्धांस-कक्षा-बाहु-मणिवन्ध-कर-तत्पृष्ठ-तत्तद्रे-खाङ्गुष्ठाङ्गु-
ली-नख-पृष्ठ-कृकाटिका-कण्ठ-चिबुक-हनु-कपोल-वदना-
धरोत्तरोष्ठ-दन्त-जिह्वा-घण्टिका-तालु-हसित-नासा-क्षुत-
नयन-पक्ष्म-भ्रू-कर्ण-भाल-मौलि-सीमन्त-केशक्रमेण । अय-
मेव च क्रमः स्कान्दे काशीखण्डे स्कन्देनोक्तः ।

स यथा,

आपादतलमारभ्य यावन्मौलि त्वहं क्रमात् ।
शुभाशुभानि वक्ष्यामि लक्षणानि मुने शृणु ॥
आदौ पादतले रेखा ततोऽङ्गुष्ठाङ्गुलीनखाः ।
पृष्ठं गुल्फद्वयं पाष्णीं जङ्घा रोमाणि जानुनी ॥
ऊरू कटिनितम्बस्फिग्युग्मं जघनवस्तिके ।
नाभिः कुक्षिद्वयं पार्श्वोदरमध्यबलित्रयम् ॥
रोमाली हृदयं वक्षो वक्षोजद्वयचूचुकम् ।
जत्रुस्कन्धांसकक्षादोर्मणिवन्धकरद्वयम् ॥
पाणिपृष्ठं पादतलं रेखाङ्गुष्ठाङ्गुलीनखाः ।
पृष्ठं कृकाटिका कण्ठचिबुकं च हनुद्वयम् ॥
कपोलौ वक्रमधरोत्तरोष्ठद्विजजिह्विकाः ।
घण्टिका तालु हसितं नासिका क्षुतमक्षिणी ॥
पक्ष्मभ्रूकर्णभालानि मौलिसीमन्तमौलिकाः ।
षष्टिः षडुत्तरा योषिदङ्गलक्षणसंहतिः ॥ इति ।

अत्र यद्यपि स्कान्दे काशीखण्डे पादलक्षणं पृथक्
नोक्तम् । तथापि गरुडपुराणादिषु पादलक्षणस्य पृथगुक्त-
त्वादुच्यते ।

भविष्यपुराणे,

प्रतिष्ठिततलाः सम्यग्रक्ताम्भोजसमत्विपः ।

तादृशाश्चरणा धन्या योषितां भोगवर्द्धनाः ॥

प्रतिष्ठिततलाः सम्यक् संलग्नभूभागपादाधस्तलाः ।

करालैरतिनिर्मासै रूक्षैरथ शिराततैः ॥

दारिद्र्यं दुर्भगत्वं च प्राप्नुवन्ति न संशयः ॥ इति ।

करालो भयङ्करः ।

गरुडपुराणे,

यस्याः स्निग्धौ समौ पादौ तनुताम्रनखौ तथा ।

द्विलष्टाङ्गुली चोन्नताग्रौ तां प्राप्य नृपतिर्भवेत् ॥

निगूढगुल्फोपचितौ पञ्चकान्तितलौ शुभौ ।

अस्वेदनौ मृदुतलौ मत्स्याङ्कुशयवाङ्कितौ ॥

वज्राब्जहलचिन्हौ च दास्याः पादौ ततोऽन्यथा । इति ।

हलं लाङ्गलम् ।

विष्णुधर्मोत्सरे,

सगग्रभूस्पृशौ यस्याश्चरणौ कमलोपमौ । इति ।

सा प्रशस्तेत्यनुपङ्गः ।

वराहसंहितायाम्,

स्निग्धोन्नताग्रतनुताम्रनखौ कुमार्याः

पादौ समोपचितचारुनिगूढगुल्फौ ।

द्विलष्टाङ्गुली कमलकान्तितलौ च यस्या-

स्तामुद्रहेद्यदि भुवोऽधिपतित्वमिच्छेत् ॥

मत्स्याङ्कुशाब्जयववज्रहलासिचिह्ना—
चस्वेदनौ मृदुतलौ चरणौ प्रशस्तौ । इति ।

इति पादलक्षणम् ।

अथ पादतललक्षणम् ।

स्कान्दे काशीखण्डे,

स्त्रीणां पादतलं स्निग्धं मांसलं मृदुलं समम् ।

अस्वेदमुष्णमरुणं बहुभोगोचितं स्मृतम् ॥

रूक्षं विवर्णं परुषं खण्डितं प्रतिबिम्बकम् ।

शूर्पाकारं विशुष्कं च दुःखदौर्भाग्यसूचकम् ॥ इति ।

सामुद्रतिलके,

असितं दौर्भाग्याय श्वेतं दुःखाय योषाणाम् ।

शूर्पाकृतिभिश्चेत्यः कुटिलैः स्युर्दुर्भागाश्चरणतलैः ॥ इति ।

योषा स्त्री ।

इति पादतललक्षणम् ।

अथ पादरेखालक्षणम् ।

जगन्मोहने समुद्रः,

यस्याः पादतले रेखा तर्जन्यां सुप्रकाशते ।

भर्तारं लभते शीघ्रं प्रिया भर्तुश्च जायते ॥

चक्रं पद्मं ध्वजं छत्रं स्वस्तिकं वर्धमानकम् ।

यासां पादे च दृश्यन्ते ज्ञेयास्ता राजयोषितः ॥

पद्मं मालाङ्कुशं छत्रं नन्द्यावर्त्तः प्रदक्षिणम् ।

पाणिपादेषु दृश्यन्ते राज्ञीं वदन्ति तां बुधाः ॥ इति ।

स्कान्दे काशीखण्डे,

चक्रस्वस्तिकशङ्खाब्जध्वजमीनातपत्रवत् ।

यस्या पादतले रेखा सा भवेत्क्षितिपाङ्गना ॥

भवेदखण्डभोगायोर्ध्वा मध्याङ्गुलिसङ्गता ।
 रेखाऽऽखुसर्पकाकाभा दुःखदारिव्यसूचिका ॥
 आखुर्मूषकः । गरुडपुराणे पादतलमुमक्रम्य—
 वाजिकुञ्जरश्रीवृक्षयूपैश्च यवतोमरैः ।
 ध्वजचामरमालाभिः शैलकुण्डलवदिभिः ॥
 शङ्खातपत्रपत्रैश्च मत्स्यस्वस्तिकसद्रथैः ।
 लक्षणैरङ्कुशाद्यैश्च स्त्रियः स्यू राजवल्लभाः ॥ इति ।
 गर्गसंहितायाम्,

शङ्खाङ्कुशं पद्मदलातपत्रं
 पृथ्वी च नक्षत्रमथाद्रिरूपम् ।
 चक्रं शशी दिनकृच्चामरं च
 तथा वज्रं व्यजनं तोरणं च ॥
 सिंहो वत्सस्तुरगः स्वस्तिकं च
 मत्स्यो हंसः पूर्णकुम्भस्तथा च ।
 पुरं महद्वारण एव चापि
 तथा समुद्रो मकरः पताका ॥
 तलेष्वथैतानि भवन्ति यासां
 पादाङ्गुलीष्वेव च संस्थितानि ।
 ता भोगवत्यः सुसमृद्धवत्यः
 प्रजान्विताश्चैव भवन्ति नार्यः ॥ इति ।

सामुद्रतिलके,
 श्वशृगालमहिषकाकोलूकाहिकोककरभाद्याः ।
 चरणतले जायन्ते यस्याः सा दुःखमामोति ॥ इति ।
 कोकश्चक्रवाकः ।
 ऊर्ध्वा रेखाङ्घ्रितले यावन्मध्याङ्गुलिं गता यस्याः ।

स्त्रालक्षणप्रकरणे पादरेखादिलक्षणानि । १३१

सा लभते पतिमाढ्यं प्रिया पुनर्भवति तस्यापि ॥ इति ।
अत्र चक्रादिसर्वलक्षणसद्भावे पूर्णं फलं कल्पनीयम् । तेषु
यस्य कस्य चित्सद्भावे तदनुसारेणेति । तथा च—

सामुद्रतिलके,

चक्रादिचिह्नमध्ये स्यादेकं बहूनि वा यासाम् ।
ऐश्वर्यं सौख्यं वा तासामपि तदनुमानेन ॥ इति ।

इति पादरेखालक्षणम् ।

अथाङ्गुष्ठलक्षणम् ।

स्कान्दे काशीखण्डे,

उन्नतो मांसलोऽङ्गुष्ठो वर्तुलोऽतुलभोगदः ।
वक्रो ह्रस्वश्च विकटो दुःखदौर्भाग्यसूचकः ॥
विधवा विपुलाङ्गुष्ठा दीर्घाङ्गुष्ठेन दुर्भगा । इति ।
सामुद्रतिलके,

ह्रस्वश्चिपिटो वक्रः कुलक्षयाय ध्रुवं स्त्रीणाम् ।
अत्राङ्गुष्ठ इत्यनुषङ्गः ।

वैधव्यं विपुलेन द्वेष्यत्वं स्वल्पवर्तुलेन स्यात् ।
रमणावमानना पुनरङ्गुष्ठेनातिदीर्घेण ॥ इति ।

इत्यङ्गुष्ठलक्षणम् ।

अथाङ्गुलीलक्षणम् ।

भविष्यपुराणे,

अङ्गुल्यः संहता वृत्ता ऋज्व्यः सूक्ष्मनखास्तथा ।
कुर्वन्त्यनन्तमैश्वर्यं राजभोगं च योषिताम् ॥
संहता अविरलाः । राजभोगं राजभोगोपमं भोगम् ।
ह्रस्वाश्च जीवितं ह्रस्वं विरला वित्तहानये ।
दारिद्र्यं मूलभुग्नासु प्रेष्यत्वं पृथुलासु च ॥

मूलभुग्नाः प्रथमपर्ववक्राः ।

परस्परं समारूढैस्तनुभिर्वृद्धपर्वभिः ।

बहूनपि पतीन् हत्वा दासी भवति वै द्विजाः ॥

अङ्गुष्ठोन्नतपर्वाणस्तुङ्गाग्राः कोमलाः समाः ।

रत्नकाञ्चनलाभाय विपरीता विपत्तये ॥ इति ।

स्कान्दे काशीखण्डे,

मृदवांऽङ्गुलयः शस्ता घना वृत्ताः समुन्नताः ।

दीर्घाङ्गुलीभिः कुलटा कृशाभिरतिनिर्दना ॥

कुलटा वेश्या ।

इस्वायुष्या च इस्वाभिर्भुग्नाभिर्भुग्नवर्चिनी ।

भुग्नाभिर्वक्राभिः ।

चिपिटाभिर्भवेदासी विरलाभिर्दरिद्रिणी ॥

परस्परसमारूढा पादाङ्गुल्यो भवन्ति वै ।

हत्वा बहूनपि पतीन् परप्रेष्या तदा भवेत् ॥

परप्रेष्या दासी ।

यस्याः पथि समायान्त्या रजो भूमेः समुच्छलेत् ।

पांसुला सा प्रजायेत कुलत्रयविनाशिनी ॥

पांसुला वेश्या ।

यस्याः कनिष्ठिका भूमिं न गच्छन्त्याः परिस्पृशेत् ।

अनामिका मध्यमा च यस्या भूमिं न संस्पृशेत् ॥

पतिद्वयं निहन्त्याद्या द्वितीया च पतित्रयम् ।

पतिहीनत्वकारिण्यौ हीने ते द्वे इमे यदि ॥

प्रदेशिनी भवेद्यस्या अङ्गुष्ठादतिरेकिणी ।

कन्यैव कुलटा सा स्यादेष एव विनिश्चयः ॥ इति ।

विष्णुधर्मोत्तरे,

भुवं कनिष्ठिका यस्या न स्पृशेत कथञ्चन ।

न तां कुर्वीत भार्यार्थे मृत्युः स कथितो बुधैः ॥ इति ।

गरुडपुराणे,

कनिष्ठिकाऽनामिका वा यस्या न स्पृशते महीम् ।

अङ्गुष्ठं वा गतातीत्य तर्जनी कुलटा तु सा ॥ इति ।

पराशरोऽप्याह,

एकापि यस्या न महीं संस्पृशेच्चरणाङ्गुलिः ।

तलमध्यमथो यस्या अधर्मां तां विनिर्दिशेत् ॥

पादे प्रदेशिनी यस्या अङ्गुष्ठं समतिक्रमेत् ।

दुःखितां दुर्भगां चैव कन्यां तां परिवर्जयेत् ॥

पादे मध्यमिका यस्याः क्षितिं न स्पृशते यदि ।

न सा रमति कौमारे स्वच्छन्दाऽकार्यकारिणी ॥

पादे अनामिका यस्याः क्षितिं न स्पृशते यदि ।

न सा रमति कौमारे द्वितीये सुप्रतिष्ठिता ॥

पादे कनिष्ठिका यस्याः क्षितिं न स्पृशते यदि ।

द्वितीयं पुरुषं हत्वा तृतीये सुप्रतिष्ठिता ॥ इति ।

जगन्मोहने समुद्रः,

यस्या न स्पृशते भूमिमङ्गुली च कनिष्ठिका ।

भर्तारं प्रथमं हत्वा द्वितीयेन सह स्थिता ॥

यस्या न स्पृशते भूमिं कनिष्ठा विरला द्विजाः ।

सन्नतभ्रुकुटीगण्डा पुंश्र्वली चाप्यभागिनी ॥

यस्या अनामिका ह्रस्वा तां विद्यात्कलहप्रियाम् ।

अङ्गुष्ठं तु व्यतिक्रम्य यस्याः पादे प्रदेशिनी ॥

कुमारी कुरुते जारं यौवनस्यैव का कथा । इति ।

विवेकविलासे,

यत्पादाङ्गुलिरेकापि भवेद्धीना कथञ्चन ।

येन केनापि सा सार्धं प्रायः कलङ्कारिणी ॥ इति ।

इति पादाङ्गुलीलक्षणम् ।

अथ नखलक्षणम् ।

गर्गसंहितायाम्,

कुशेश्याः पद्मपलाशवर्णा

रुप्यप्रभा विद्रुमसन्निभाश्च ।

श्लक्ष्णाः सुजाताश्च भवन्ति धन्याः

स्त्रीणां नखाः पद्ममणिप्रभाश्च ॥ इति ।

पद्मपलाशवर्णाः पद्मपत्रसदृशः । विद्रुमं प्रवालम् । पद्मम-

णिः पद्मरागः ।

भविष्ये,

सुभगत्वं नखैः स्निग्धैराताम्रैश्च धनाढ्यता ।

पुत्राः स्युरुन्नतैरेभिः सुमृक्ष्मैश्चापि राजता ॥

पाण्डुरैः स्फुटितै र्लक्ष्मैर्नीलैर्धूम्रैस्तथा खरैः ।

निःस्वता भवति स्त्रीणां पीतैश्चाभक्ष्यभक्षणम् ॥ इति ।

स्कान्दे काशीखण्डे,

स्निग्धाः समुन्नतास्ताम्रा वृत्ताः पादनखाः शुभाः । इति ।

इति नखलक्षणम् ।

अथ चरणपृष्ठलक्षणम् ।

स्कान्दे काशीखण्डे,

राज्ञीत्वमूत्रकं स्त्रीणां पादपृष्ठं समुन्नतम् ।

अस्वेदमशिराढ्यं च ममृणं मृदु मांसलम् ॥

दारिद्र्यं मध्यनिम्नेन शिराद्धेन सदाध्वगा ।

रोमाढ्येन भवेद्दासी निर्मासेन च दुर्भगा ॥ इति ।

इति चरणपृष्ठलक्षणम् ।

अथ गुल्फलक्षणम् ।

भविष्ये,

गुल्फाः स्निग्धाश्च वृत्ताश्चासमारूढशिरास्तथा ।

यस्याः सा तु धनाढ्यत्वं बान्धवाद्यैः समाप्नुयात् ॥ इति ।

स्कान्दे काशीखण्डे,

गूढगुल्फौ शुभायोक्तावशिरालौ सुवर्चुलौ ।

विषमौ शिथिलौ रूक्षौ स्यातां दौर्भाग्यसूचकौ ॥ इति ।

जगन्मोहने समुद्रः,

गुल्फैश्च महिषाकारैर्बन्धनं वधमाप्नुयात् ।

निगूढगुल्फा या नारी साऽत्यन्तं सुखमेधते ॥ इति ।

गर्गः,

अत्युन्नताभ्यन्तरतः शिराला

गुल्फा विशालाश्च भवन्ति यासाम् ।

प्रजा न विन्दन्ति धनं न चार्या-

स्ता गुल्फदोषैर्विधवा भवन्ति ॥

इति गुल्फलक्षणम् ।

अथ पार्श्वलक्षणम् ।

स्कान्दे काशीखण्डे,

समपार्श्विः शुभा नारी पृथुपार्श्विश्च दुर्भगा ।

कुलटोन्नतपार्श्विः स्याद्दीर्घपार्श्विश्च दुःखभाक् ॥ इति ।

जगन्मोहने समुद्रः,

उन्नतपार्श्विर्दुःशीला महापार्श्विस्तु बन्धकी ।

दीर्घपार्श्विः परिक्रिन्ना समपार्श्विस्तु शोभना ॥ इति ।

बन्धकी व्यभिचारिणी ।

विवेकविलासे,

कृपणा स्यान्महापार्ष्णिर्दीर्घपार्ष्णिस्तु कोपना ।

दुःशीलोनतपार्ष्णिश्च निन्द्या विषमपार्ष्णिका ॥ इति ।

इति पार्ष्णिलक्षणम् ।

अथ जङ्घालक्षणम् ।

गरुडपुराणे,

जङ्घे च रोमरहिते मृष्टत्ते विशिरे शुभे ॥ इति ।

विशिरे शिरावर्जिते ।

भविष्ये,

अशिराः शरकाण्डाभाः मृष्टत्तालपतनूरुहाः ।

जङ्घाः कुर्वन्ति सौभाग्यं यानं च गजवाजिभिः ॥

क्लिश्यते रोमजङ्घा स्त्री भ्रमत्युद्रद्धपिण्डिका ।

काकजङ्घा पतिं हन्ति वाचाटा कपिला च या ॥ इति ।

वाचाटा बहुप्रलपनशीला ।

स्कान्दे काशीखण्डे,

रोमहीने समे स्निग्धे यज्जङ्घे क्रमवर्तुले ।

सा राजपत्नी भवति विशिरे मुमनोहरे ॥ इति ।

सामुद्रतिलके,

शुष्के पृथू विशाले शिरान्विते स्थूलपिण्डिके यस्याः ।

जङ्घे मांसोपचिते श्लथमूले पांसुला सा स्यात् ॥ इति ।

इति जङ्घालक्षणम् ।

अथ रोमलक्षणम् ।

भविष्ये,

अत्यन्तं कुटिलै रूक्षैः स्फुटिताग्रैर्गुहप्रभैः ।

अनेकजैस्तथा रोमैः केशैश्चापि तथाविधैः ॥
 अत्यन्तं पिङ्गला नारी विषकन्येति निश्चिता ।
 सप्ताहाभ्यन्तरे पापा पतिं हन्यान्न संशयः ॥ इति ।
 स्कान्दे काशीखण्डे,
 एकरोमा राजपत्नी द्विरोमापि सुखास्पदा ।
 त्रिरोमा रोमकूपेषु भवेद्वैधव्यदुःखभाक् ॥ इति ।
 इति रोमलक्षणम् ।
 अथ जानुलक्षणम् ।

गरुडपुराणे,
 अनुल्वणं सन्धिदेशे समं जानुद्वयं शुभम् । इति ।
 भविष्ये,
 जानुभिश्चैव मार्जारसिंहजान्वनुकारिभिः ।
 श्रियमाप्य सुभाग्यत्वं प्राप्नुवन्ति सुतांस्तथा ॥
 घटाभैरध्वगा नार्यो निर्मासैः कुलटाः स्त्रियः ।
 शिरालैरपि हिंसाः स्युर्विशिलष्टैर्धनवर्जिताः ॥ इति ।
 स्कान्दे काशीखण्डे,
 वृत्तं पिशितसंलग्नं जानुयुग्मं प्रशस्यते ।
 निर्मासं स्वैरचारिण्या दरिद्रायाश्च विश्लथम् ॥ इति ।
 उत्पले समुद्रः,
 सुश्लिष्टे जानुनी धन्ये शिरारोमविवर्जिते । इति ।
 इति जानुलक्षणम् ।
 अथोरुलक्षणम् ।

भविष्ये,
 हस्तिहस्तनिभैर्वृत्तै रम्भाभैः करभोपमैः ।
 प्राप्नुवन्त्यूरुभिः शश्वत् स्त्रियः सुखमत्तद्भजम् ॥

दौर्भाग्यं स्थूलमांसाभिर्वन्धनं रोमशोरुभिः ।
तनुभिर्वधमित्याहुर्मध्यच्छिद्रैस्त्वनीशता ॥ इति ।

गरुडपुराणे,

ऊरु कारिकराकारौ पीवरौ च समौ शुभौ । इति ।

स्कान्दे काशीखण्डे,

विशिरैः करभाकारैरुरुभिर्मृणैर्धनैः ।

सुवृत्तै रोमरहितैर्भवेयुर्भूपवल्लभाः ॥

वैधव्यं रोमशैरुक्तं दौर्भाग्यं चिपिटैरपि ।

मध्यच्छिद्रैर्महादुःखं दारिद्र्यं कठिनत्वचैः ॥ इति ।

इत्यूरुलक्षणम् ।

अथ कटिलक्षणम् ।

स्कान्दे काशीखण्डे,

चतुर्भिरङ्गुलैः शस्ता कटिर्विंशतिसंयुतैः ।

समुन्नतनितम्बाढ्या चतुरस्रा मृगीदृशाम् ॥

विनता चिपिटा दीर्घा निर्मासा सङ्कटा कटिः ।

ह्रस्वा रोमयुता नार्या दुःखवैधव्यसूचिका ॥ इति ।

इति कटिलक्षणम् ।

अथ नितम्बलक्षणम् ।

स्कान्दे काशीखण्डे,

नितम्बविम्बो नारीणामुन्नतो मांसलः पृथुः ।

महाभोगाय सम्प्रोक्तस्तदन्योऽशर्मणे मतः ॥ इति ।

सामुद्रतिलके,

विकटो चिपिटो नतिमान् निर्मासो रोमशः खरः शुष्कः ।

कुरुते नितम्बफलको दरिद्रतां दुःखदौर्भाग्यम् ॥ इति ।

इति नितम्बलक्षणम् ।

अथ स्फिग्लक्षणम् ।

स्कान्दे काशीखण्डे,

कपित्थफलवद्दृत्तौ मृदुलौ मांसलौ घनौ ।

स्फिचौ बलिविनिर्मुक्तौ रतिसौख्यविवर्द्धनौ ॥ इति ।

भविष्ये,

कपित्थफलसङ्काशः पीनो बलिविवर्जितः ।

स्फिक् प्रशस्तो हि नारीणां निन्दितोऽह्यन्यथा द्विज ॥ इति ।

इति स्फिग्लक्षणम् ।

अथ भगलक्षणम् ।

भविष्ये,

ऊर्ध्वरोम भगं यस्याः समं सुश्लिष्टसंस्थितम् ।

अपि नीचकुलोत्पन्ना राजपत्नी भवत्यसौ ॥

अश्वत्थपत्रसदृशः कूर्मपृष्ठोऽप्यचूलिकः ।

अचूलिकः अशिखः ।

शशिबिम्बनिभः स्थूलस्तथा च कलशाकृतिः ॥

शकटाकृतिरिति पाठान्तरम् ।

भगः शस्ततमः स्त्रीणां रतिसौभाग्यवर्द्धनः ।

तिलपुष्पनिभो यश्च यश्चाश्वखुरसन्निभः ॥

द्वावप्येतौ परप्रेष्यां कुर्वन्ति च दरिद्रताम् ।

उलूखलनिभैः शोकं मरणं विवृताननैः ॥

विरूपैश्चातिनिर्मासैर्गजाश्वनिभरोमभिः ।

दौःशील्यं दुर्भगत्वं च दारिद्र्यं चाधिगच्छति ॥ इति ।

गारुडे,

अश्वत्थपत्रसदृशं विपुलं गुह्यमुत्तमम् । इति ।

स्कान्दे काशीखण्डे,

शुभः कमठपृष्ठाभो गजस्कन्धोपमो भगः ।
 वामोन्नतस्तु कन्यादः पुत्रदो दक्षिणोन्नतः ॥
 आखुरोमा गूढमणिः सुश्लिष्टः संहतः पृथुः ।
 तुङ्गः कमलपर्णाभः शुभोऽश्वत्थदलाकृतिः ॥
 कुरङ्गखुररूपो यश्चुल्लीकोटरसन्निभः ।
 कुरङ्गो हरिणः ।
 रोमशो विवृतास्यश्च दृश्यनासोऽतिदुर्भगः ॥
 शङ्खावर्त्तो भगो यस्याः सा गर्भमिह नेच्छति ।
 चिपिटः कर्पराकारः किङ्करीपदभोगः ॥
 कर्परः कटाहः ।
 वंशवेतसपत्राभो गजरोमोच्चनासिकः ।
 विकटः कुटिलाकारो लम्बगल्लः श्लथोऽशुभः ॥ इति ।
 त्रिष्णुधर्मोत्तरे,
 गुह्यं प्रदक्षिणावर्त्तमश्वत्थदलसन्निभम् । इति ।
 जगन्मोहने समुद्रः,
 आवर्त्तस्तु भवेद्यस्या भगस्योपरिमस्तके ।
 सा चैव वर्धते पुत्रैर्धनधान्यैः समन्विता ॥
 अश्वत्थपत्रसङ्काशं गुह्यं यस्याः प्रजायते ।
 सा भवेत्सुभगा नारी यदि गूढो मणिर्भवेत् ॥
 कूर्मपृष्ठो गजस्कन्धः समरोमाल्पनासिकः ।
 विस्तीर्णः पद्मवर्णश्च षडेते सुभगा भगाः ॥
 कठोरः खररोमा च शुष्कश्च दीर्घनासिकः ।
 सङ्कटो विरलश्चैव षडेते दुर्भगा भगाः ॥ इति ।
 सामुद्रतिलके,
 शुचिरत्युष्णः सुघनो गोजिह्वाकर्कशोऽथ वा मृदुलः ।

अतिसंवृतः सुगन्धिः सप्तभगा वर्द्धयन्ति रतिम् ॥ इति ।

इति भगलक्षणम् ।

अथ जघनलक्षणम् ।

भविष्ये,

सव्यावर्त्तं समं चारु सूक्ष्मरोमचितं पृथु ।

जघनं शस्यते स्त्रीणां रतिसौख्यकरं द्विजाः ॥ इति ।

स्कान्दे काशीखण्डे,

भगस्य भालं जघनं विस्तीर्णं तुङ्गमांसलम् ।

मृदुलं मृदुरोमाढ्यं दक्षिणावर्त्तमीडितम् ॥

वामावर्त्तं च निर्मासं भुग्रं वैधव्यसूचकम् ।

सङ्कटं स्थपुटं रूक्षं जघनं दुःखदं सदा ॥ इति ।

उत्पले समुद्रः,

जघनं विपुलं यस्याः सुस्पर्शं रोमवर्जितम् ।

सुवर्णाभरणैर्युक्ता राजपत्नी भवत्यसौ ॥ इति ।

इति जघनलक्षणम् ।

अथ वस्तिलक्षणम् ।

स्कान्दे काशीखण्डे,

वस्तिः प्रशस्ता विपुला मृद्वी स्तोकसमुन्नता ।

रोमशा च शिराला च रेखाङ्गा नैव शोभना ॥ इति ।

स्तोकसमुन्नता ईषदुच्चा ।

इति वस्तिलक्षणम् ।

अथ नाभिलक्षणम् ।

गरुडपुराणे,

विस्तीर्णमांसोपचिता गम्भीरा विपुला शुभा ॥

नाभिः प्रदक्षिणावर्ता—इति ।

स्कान्दे काशीखण्डे,
गम्भीरा दक्षिणावर्त्ता नाभिः स्यात्सुखसम्पदे ।
वामावर्त्ता समुत्ताना व्यक्तग्रन्थिर्न शोभना ॥ इति ।
गर्गः,

संछन्ननाभ्यस्त्वविवर्णनाभ्यः
प्रदक्षिणावर्त्ताविवृत्तनाभ्यः ।
स्त्रियः प्रशंसन्ति विशालनाभ्यः
पद्मायताभिश्च सुमण्डलाभिः ॥ इति ।
नाभिभिरिति, शेषः ।

जगन्मोहने समुद्रः,
गम्भीरनाभी या नारी सा भवेत्पुरुषप्रिया ।
पद्माकारा भवेन्नाभिर्नूनं सा सुखमेधते ॥ इति ।
इति नाभिलक्षणम् ।
अथ कुक्षिलक्षणम् ।

भविष्ये,
त्रिपुलैः सुकुमारैश्च कुक्षिभिः सुबहुप्रजाः ।
मण्डूककुक्षिर्या नारी राजानं सा प्रसूयते ॥ इति ।
स्कान्दे काशीखण्डे,
सूते सुतान् बहून्नारी पृथुकुक्षिः सुखास्पदम् ।
क्षितीशं जनयेत्पुत्रं मण्डूकाभेन कुक्षिणा ॥
उन्नतेन वलीभाजा सावर्त्तेनापि कुक्षिणा ।
बन्ध्या प्रव्रजिता दासी क्रमाद्योपा भवेदिह ॥ इति ।

इति कुक्षिलक्षणम् ।

अथ पाश्वरलक्षणम् ।

स्कान्दे काशीखण्डे,

समैः समांसैर्मृदुभिर्योषिन्मग्रास्थिभिः शुभैः ।

पार्श्वैः सौभाग्यसुखयोर्निधानं स्यादसंशयम् ॥

यस्या दृश्यशिरे पार्श्वे उन्नते रोमसंयुते ।

निरपत्या च दुःशीला सा भवेत् दुःखशेवधिः ॥ इति ।

शेवधिर्निधिः, दुःखस्थानमित्यर्थः ।

गर्गः,

पार्श्वानि यासां मृदुलान्वितानि

प्रदक्षिणावर्त्तनसंयुतानि ।

श्लिष्टान्यरोमाणि निरन्तराणि

स्त्रीणां प्रशंसन्ति सुसंहितानि ॥ इति ।

इति पार्श्वलक्षणम् ।

अथोदरलक्षणम् ।

स्कान्दे काशीखण्डे,

उदरेणातितुच्छेन विशिरेण मृदुत्वचा ।

योषिद्भवति भोगाढ्या नित्यं मिष्टान्नसेविनी ॥

कुम्भाकारं दरिद्राया जठरं च मृदङ्गवत् ।

कूष्माण्डाभं यवाभं च दुष्पूरं जायते स्त्रियाः ॥

सुविशालोदरी नारी निरपत्या च दुर्भगा ।

पुवङ्गजठरा हन्ति श्वशुरं चापि देवरम् ॥ इति ।

गर्गसंहितायाम्,

यासामनिम्नानि नतोन्नतानि

सूक्ष्माण्यरोमाणि तथोदराणि ।

ता भोगवत्यो हृदयैश्च शुक्लैः

प्रजान्विताश्चापि भवन्ति नार्यः ॥ इति ।

इत्युदरलक्षणम् ।

अथ मध्यलक्षणम् ।

भविष्ये,

पयोधरभरानघ्रः सुसमास्त्रिवलीगुरुः ।

मध्यः शुभावहः स्त्रीणां रोमराजीविभूषितः ॥

पणत्राभैर्मृदङ्गाभैस्तथा मध्यैर्यत्रोपमैः ।

प्राप्नुवन्ति भयावासं क्लेशदौःशील्यभीदृशैः ॥ इति ।

उत्पले समुद्रः,

मध्यं बलित्रयचितं सुस्पर्शं रोमवर्जितम् ।

यस्याः सा राजमहिषी कन्या स्यान्नात्र संशयः ॥ इति ।

इति मध्यलक्षणम् ।

अथ बलित्रयलक्षणम् ।

भविष्ये,

उन्नतैर्बलिभिर्मध्याः सावर्त्तैः कुलटाः स्त्रियः ।

परकर्मरताश्च स्युः प्रव्रज्यां च समाप्नुयुः ॥ इति ।

गारुडे,

अरोमा त्रिवलिर्नार्याः—इति ।

स्कान्दे काशीखण्डे,

भोगाढ्या सवलित्रया । इति ।

इति बलित्रयलक्षणम् ।

अथ रोमराजिलक्षणम् ।

स्कान्दे काशीखण्डे,

ऋज्वी तन्वी च रोमाली यस्याः सा शर्मनर्मभूः ।

कपिला कुटिला स्थूला व्युच्छिन्ना रोमराजिका ॥

चौरवैधव्यदौर्भाग्यं विदध्यादिह योषिताम् । इति ।

जगन्मोहने समुद्रः,

श्रीलक्षणप्रकरणे रोमराज्यादिलक्षणानि । १४५

रोमराजी भवेत्खण्डा ह्रस्वा वक्रा समुन्नता ।
अर्धाब्देन तु भर्त्तारं हत्वा भवति निर्द्धना ॥
रोमराजी पुनर्यस्यास्त्रिवलीभिर्विराजिता ।
गम्भीरा नाभिका यस्याः सा प्रशस्ता निगद्यते ॥ इति ।
इति रोमराजिलक्षणम् ।

अथ हृदयलक्षणम् ।

भविष्यपुराणे,
उन्नतावनतैः क्षुद्रा विषमैर्विषमाशयाः ।
आयुरैश्वर्यसम्पन्ना वनिता हृदयैः समैः ॥ इति ।
स्कान्दे काशीखण्डे,

निर्लोम हृदयं यस्याः समं निम्नत्ववर्जितम् ।
ऐश्वर्यमप्यवैधव्यं प्रियमेव च सा लभेत् ॥
विस्तीर्णहृदया योषा पुंश्वली निर्दया तथा ।
उद्भिन्नरोमहृदया पतिं हन्ति विनिश्चितम् ॥ इति ।

सामुद्रतिलके,
निर्लोम व्रणरहितं हृदयं यस्याः समं मनोहारि ।
ऐश्वर्यमवैधव्यं पतिप्रियात्वं भवति तस्याः ॥
पिशितविवर्जितमुन्नतविनतं हृदयं व्रणान्वितं विषमम् ।
कर्मकरीत्वं तनुते वनितानां तत्क्षणादेव ॥ इति ।

इति हृदयलक्षणम् ।

अथ वक्षोलक्षणम् ।

भविष्यपुराणे,
सुसमं मांसलं चारु शिरारोमविवर्जितम् ।
वक्षो यस्य भवेन्नार्या भोगान् भुङ्क्ते यथेप्सितान् ॥
हिंसा भवति वक्रेण दौःशील्यं रोमशेन तु ।

निर्मासेन तु वैधव्यं विस्तीर्णेन कलिप्रिया ॥ इति ।
विस्तीर्णं परिमाणाधिकम् । तत्परिमाणं चोक्तम्—
स्कान्दे काशीखण्डे,

अष्टादशाङ्गुलततमुरः पीवरमुन्नतम् ।

सुखाय दुःखाय भवेद्रोमशं विषमं पृथु ॥ इति ।

वराहः,

रोमप्रवर्जितमुरो मृदु चाङ्गनानाम्—इति ।

मृदु नातिमृदु ।

सामुद्रतिलके,

पीवरमुन्नतमायतमुरःस्थलं न मृदु न कठिनं

अष्टादशाङ्गुलत्वं रोमविहीनं शुभं स्त्रीणाम् ।

इति वक्षोलक्षणम् ।

अथ स्तनलक्षणम् ।

भविष्यपुराणे,

सुवृत्तमुन्नतं पीनमदूरोन्नतमायतम् ।

स्तनयुग्मं सदा शस्तमतोऽन्यदसुखावहम् ॥

उन्नतिः प्रथमे गर्भे द्वयोरेकस्य भूयसी ।

वामे तु जायते कन्या दक्षिणे तु भवेत्सुतः ॥

स्तनैः सर्पफणाकारैः श्वजिह्वाकृतिभिस्तथा ।

दारिद्र्यमभिगच्छन्ति स्त्रियः पुरुषचेष्टिताः ॥ इति ।

स्कान्दे काशीखण्डे,

घनौ वृत्तौ दृढौ पीनौ समौ शस्तौ पयोधरौ ।

स्थूलाग्रौ विरलौ शुष्कौ वामोरूणां न शर्मदौ ॥

दक्षिणोन्नतवक्षोजा पुत्रिणीष्वग्रणीर्मता ।

वामोन्नतकुचा सूते कन्यां सौभाग्यसुन्दरीम् ॥

अवघट्टघटीतुल्यौ कुचौ दौःशील्यसूचकौ ।
 पीवरास्यौ सान्तरालौ पृथू पीनौ न शोभनौ ॥
 मूले स्थूलौ क्रमकृशावग्रे तीक्ष्णौ पयोधरौ ।
 सुखदौ पूर्वकाले तु पश्चादत्यन्तदुःखदौ ॥ इति ।

गरुडपुराणे,

अरोमशौ स्तनौ पीनौ घनावविषमौ शुभौ । इति ।

गर्गोऽपि,

स्निग्धाः समाश्चापि भवन्ति यासा-

मुच्चाश्च मांसोपचिताश्च वाह्याः ।

रक्ताग्रतुण्डाः परिमण्डलाश्च

स्त्रीणां स्तनाः पिण्डितवच्च धन्याः ॥ इति ।

वाह्या वहनयोग्याः, बृहन्त इत्यर्थः ।

इति स्तनलक्षणम् ।

अथ चूचुकलक्षणम् ।

भविष्ये,

दीर्घे तु चूचुके यस्याः सा स्त्री धूर्ता रतिप्रिया ।

प्रविष्टे तु पुनर्यस्या द्वेष्टि सा पुरुषं सदा ॥ इति ।

स्कान्दे काशीखण्डे,

सुदृशां चूचुकयुगं शस्तं श्यामं सुवर्तुलम् ।

अन्तर्मग्नं च दीर्घं च कृशं क्लेशाय जायते ॥ इति ।

इति चूचुकलक्षणम् ।

अथ जत्रुलक्षणम् ।

स्कान्दे काशीखण्डे,

पीवराभ्यां च जत्रुभ्यां धनधान्यनिधिर्वधुः ।

श्लथाभ्यां च निमग्राभ्यां विषमाभ्यां दरिद्रिणी ॥ इति ।

इति जत्रुलक्षणम् ।

अथ स्कन्धलक्षणम् ।

स्कान्दे काशीखण्डे,

उन्नतावनतौ स्कन्धावदीर्घावकृशौ शुभौ ।

वक्रौ स्थूलौ च रोमाढ्यौ प्रेष्यवैधव्यसूचकौ ॥ इति ।

भविष्यपुराणे,

उन्नतावनतश्चैव नातिस्थूलो न लोमशः ।

सुस्कन्धस्तु सदा स्त्रीणां सौभाग्यारोग्यवर्द्धनः ॥

स्थूले स्कन्धे वहेद्भारं रोमशे व्याधिनी भवेत् ।

वक्रे स्कन्धे भवेद्द्रन्ध्या कुलटा चोन्नते भवेत् ॥

इति स्कन्धलक्षणम् ।

अथांसलक्षणम् ।

स्कान्दे काशीखण्डे,

निगूढसन्धी स्रस्ताग्रौ शुभावंसौ सुसंहतौ ।

वैधव्यदौ समुच्चाग्रौ निर्मासावतिदुःखदौ ॥ इति ।

इत्थंसलक्षणम् ।

अथ कक्षालक्षणम् ।

कक्षे सुसूक्ष्मरोमाणौ तुङ्गे स्निग्धे च मांसले ।

शस्ते न शस्ते गम्भीरे शिराले स्वेदमेदुरे ॥ इति ।

गर्गसंहितायाम्,

उत्तानरूपास्तनुरोमयुक्त—

वर्णोपपन्नाः परिमण्डलाश्च ।

प्रदक्षिणावर्त्तसमन्विताश्च

कक्षाः प्रशंसन्ति विशालसूक्ष्माः ॥ इति ।

सामुद्रतिलके,

कक्षायुगं सुगन्धि स्निग्धं च समुन्नतं पिशितपूर्णम् ।
प्रशस्तमिति, शेषः ।

इति कक्षालक्षणम् ।

अथ बाहुलक्षणम् ।

भविष्यपुराणे,

अनुन्नतशिरासन्धि पीनं दोषविवर्जितम् ।
गोपुच्छाकृति नारीणां भुजयोर्युगलं शुभम् ॥
निगूढग्रन्थयो यासां कूर्परा रोमवर्जिताः ।
बाहवो ललिता यासां प्रशस्ता वृत्तकोमलाः ॥ इति ।

स्कान्दे काशीखण्डे,

स्यातां दोषौ सुनिर्दोषौ गूढास्थिग्रन्थिकोमलौ ।
विशिरौ च विरोमाणौ सरलौ हरिणीदृशाम् ॥
वैधव्यं स्थूलरोमाणौ ह्रस्वौ दौर्भाग्यसूचकौ ।
परिक्लेशाय नारीणां परिदृश्यशिरौ भुजौ ॥ इति ।
गर्गः,

न चातिलम्बा न कुशा न ह्रस्वां
भुजङ्गवर्णाः पृथुलोमवर्जिताः ।
निर्ग्रन्थिला वृत्तनिगूढलेखाः
सुबाहवः स्त्रीषु भवन्ति धन्याः ॥ इति ।

इति बाहुलक्षणम् ।

अथ मणिबन्धलक्षणम् ।

भविष्यपुराणे,

मणिबन्धोऽव्यवच्छिन्नो रेखात्रयविभूषितः ।

ददाति न चिरादेव मणिकाञ्चनमण्डनम् ॥ इति ।

इति मणिवन्धलक्षणम् ।

अथ करलक्षणम् ।

स्कान्दे काशीखण्डे,

अम्भोजमुकुलाकारं स्वङ्गुष्ठाङ्गुलि सन्नखम् ।

करद्वयं मृगाक्षीणां बहुभोगाय जायते ॥ इति ।

गरुडपुराणे,

निगूढमणिवन्धौ च पद्मगर्भोपमौ करौ ।

शुभाविति, शेषः ।

क्रव्यादरूपैर्हस्तैश्च वृककाकादिसन्निभैः ॥

क्रव्यादाः आमर्मासादनशीला व्याघ्रादयः ।

करालैर्विषमैः शुष्कैर्वित्तहीना भवन्ति हि । इति ।

जगन्मोहने समुद्रः,

पद्मपत्रनिभा यासां नारीणां पाणिपल्लवाः ।

मृदवः स्वेदरहितास्तासां भवति सम्पदा ॥ इति ।

वराहः,

निगूढमणिवन्धनौ तरुणपद्मगर्भोपमौ

करौ नृपतियोषितां तनुविकृष्टपर्वाङ्गुली ।

क्रव्यादरूपैर्वृककाककङ्क-

सरीसृपोलूकसमानचिह्नैः ।

शुष्कैः शिरालैर्विषमैश्च हस्तै-

र्भवन्ति नार्यः सुखवित्तहीनाः ॥ इति ।

इति करलक्षणम् ।

अथ करपृष्ठलक्षणम् ।

स्कान्दे काशीखण्डे,

विरोम विशिरं शस्तं पाणिपृष्ठं समुन्नतम् ।
वैधव्यहेतु रोमाढ्यं निर्मासं स्नायुमस्यजेत् ॥ इति ।

सामुद्रतिलके,
रोमशिरापरिहीनं घनमांसं पाणिपृष्ठमवहस्तम् ।
स्निग्धं सममबलानां समुन्नतं शस्यते प्रायः ॥ इति ।

इति पाणिपृष्ठलक्षणम् ।

अथ पाणितललक्षणम् ।

भविष्यपुराणे,

मृदु मध्योन्नतं रक्तं तलं पाण्योररन्ध्रकम् ।
प्रशस्तं शस्तरेखाढ्यमल्परेखं शुभश्रियाम् ॥
विधवा बहुरेखेणाप्यरेखेण दरिद्रिणी ।
भिक्षुकी सुषिराढ्येन नारी करतलेन च ॥ इति ।
गारुडे,

न निम्नं नोन्नतं स्त्रीणां भवेत्करतलं शुभम् ।
रेखान्वितं च विविधं कुर्यात्सम्भोगिनीं स्त्रियम् ॥ इति ।

चराहसंहितायाम्,
न निम्नमतिनोन्नतं करतलं सुरेखान्वितं
करोत्यविधवां चिरं सुतसुखार्थसम्भोगिनीम् ॥ इति ।

इति पाणितललक्षणम् ।

अथ कररेखालक्षणम् ।

भविष्यपुराणे,

चतस्रो रक्तगम्भीरा रेखाः स्निग्धाः करे स्त्रियाः ।
यदि स्युः सुखमाप्नोति विच्छिन्नाभिरनीशता ॥
समरेखा यवा यासामङ्गुष्ठाङ्गुलिपर्वसु ।
तासां हि विपुलं सौर्यं धनं धान्यं तथाऽक्षयम् ॥

श्रीवत्सध्वजशङ्खाब्जगजवाजिनिवेशनैः ।

चक्रस्वस्तिकवज्रासिपूर्णकुम्भै रथाङ्कुशैः ॥

निवेशनं गृहम् ।

मासादच्छत्रमुकुटैर्हारकेयूरकुण्डलैः ।

शङ्खतोरणनिर्व्यूहैर्हस्तन्यस्तैर्नृपस्त्रियः ॥

यस्याः पाणितले रेखा यूपलुग्दण्डकुण्डलाः ।

यस्याः पाणितले रक्तो वृक्षः स्रुग्दण्डकुण्डकाः—इति पा-
ठान्तरम् । स्रुक् यज्ञपात्रविशेषः । कुण्डमेव कुण्डकमिति अल्पा-
र्थे कप्रत्ययः ।

दृश्यन्ते चरणे यस्या यज्ञपत्नी भवत्यसौ ।

यज्ञपत्नी याज्ञिकपत्नी ।

वीथ्यापणतुलामानभाण्डमुद्रादिभिः स्त्रियः ।

जायन्ते वाणिजां पत्न्यो रत्नकाञ्चनशालिनाम् ॥

आपणः क्रयविक्रयस्थानम् ।

दात्रयोक्त्रयुगाबन्धहलोलूखललाङ्गलैः ।

भवन्ति धनधान्याढ्याः कृषीबलजनाङ्गनाः ॥

दात्रं धान्यादिच्छेदसाधनकृषीबलशस्त्रम् । योक्त्रं तु युज्याते
बध्यतेऽनेनेति रज्जुः ।

गारुडे,

रेखा या घणिवन्धोत्था गता मध्याङ्गुलीं करे ।

गता पाणितले या च योर्ध्वं पादतले स्थिता ॥

स्त्रीणां पुंसां तथा सा स्याद्राज्याय च सुखाय च ।

अङ्गुष्ठमूलगतरेखामधिकृत्योक्तम् —

तत्रैव,

बृहत्पां पुत्राः स्वल्पासु प्रमदाः परिकीर्तिताः ।

स्वल्पायुषो लघुच्छिन्ना दीर्घाच्छिन्ना महायुवः ॥ इति ।

स्कान्दे काशीखण्डे,

रक्ता व्यक्ता च गम्भीरा स्निग्धा पूर्णा च वर्जुला ।

कररेखाङ्गनायाः स्यात् शुभा भाग्यानुसारतः ॥

मत्स्येन सुभगा नारी स्वस्तिकेन च सुप्रजा ।

पद्मेन भूपतेः पत्नी जनयेद्भूपतिं सुतम् ॥

रक्तवर्णः स्त्रियाः पाणौ नन्द्यावर्तः प्रदक्षिणः ।

शङ्खातपत्रकमठा देवमातृत्वसूचकाः ॥

तुलामानाकृती रेखे वणिकूपत्नीत्वसूचिके ।

गजवाजिवृषाकाराः करे वामे मृगीदृशाम् ॥

रेखाः प्रासादवज्राभा ब्रूयुस्तीर्थकरीं शुभाम् ।

कृषीबलस्य पत्नी स्यात् शकटेन युगेन वा ॥

चामराङ्कुशकोदण्डैः राजपत्नी भवेद्भ्रुवम् ।

अङ्गुष्ठमूलान्निर्गत्य रेखा याति कनिष्ठिकाम् ॥

यदि सा पतिहन्त्री स्याद्दूरतस्तां त्यजेत्सुधीः ।

त्रिशूलासिगदाशक्तिदुन्दुभ्याकृतिरेखया ॥

नितम्बिनी कीर्त्तिमती त्यागेन पृथिवीतले ।

त्यागेन दानेन ।

काकजम्बुकमण्डूकवृकवृश्चिकभोगिनः ।

रासभोष्ट्रविडालाभाः करस्था दुःखदाः स्त्रियाः ॥ इति ।

गर्गोऽपि,

मत्स्यः समुद्रो वसुधा धनं च

ध्वजस्तथाऽसिर्दिनकृच्छशी च ।

शङ्खः पुरं चक्रमथो वनं च

द्विपस्तथा व्यञ्जनतोरणं च ॥

छत्रं यवः पद्ममथाङ्कुशं च
 सिंहो हयः स्वस्तिक एव चापि ।
 कूर्मः पताका मकरः पुमांश्च
 दण्डोऽशनिः पूर्णघटस्तथा च ॥
 अशनिर्वज्रम् ।
 पाणिष्वथैतानि भवन्ति यासा-
 मेकं तथा द्वे च बहूनि चापि ।
 अत्यन्तसौख्यं बहुपुत्रता च
 स्त्रीणां तथा लक्षणैरादिशेच्च ॥ इति ।

इति कररेखालक्षणम् ।

अथ कराङ्गुष्ठलक्षणम् ।

स्कान्दे काशीखण्डे,
 शुभदः सरलोऽङ्गुष्ठो वृत्तो वृत्तनखो मृदुः । इति ।

इत्यङ्गुष्ठलक्षणम् ।

अथाङ्गुलीलक्षणम् ।

भविष्यपुराणे,
 संवृत्ताः समपर्वाणस्तीक्ष्णाग्राः कोमलत्वचः ।
 समास्त्वङ्गुलयो यस्याः सा नारी भोगवर्धिनी ॥ इति ।

स्कान्दे काशीखण्डे,
 अङ्गुलयश्च सुपर्वाणो दीर्घा वृत्ताः क्रमात्कृशाः ।
 चिपिटाः स्थपुटा रूक्षाः पृष्ठरोमयुजोऽशुभाः ॥
 अतिह्रस्वाः कृशा रक्ता विरला रोगहेतुकाः ।

दुःखायाङ्गुलयः स्त्रीणां बहुपर्वसमान्विताः ॥ इति ।

इति अङ्गुलीलक्षणम् ।

अथ नखलक्षणम् ।

भविष्यपुराणे,

बन्धुजीवारुणैस्तुङ्गैर्नखैरैश्वर्यमाप्नुयात् ।

खरैर्वक्रैर्विवर्णाभैः श्वेतपीतैरनीशताम् ॥ इति ।

स्कान्दे काशीखण्डे,

अरुणाः सशिखास्तुङ्गाः करजाः सुदृशां शुभाः ।

निम्ना विवर्णाः शुष्काभाः पीता दारिद्र्यदायकाः ॥

नखेषु विन्दवंः श्वेताः प्रायः स्युः स्वैरिणीस्त्रियः ।

पुरुषा अपि जायन्ते दुःखिनः पुष्पितैर्नखैः ॥ इति ।

गर्गसंहितायाम्,

श्लक्ष्णाः सुवर्णाः क्षतजप्रभाश्च

वैडूर्यमुक्ताफलसन्निभाश्च ।

पुष्पान्विताः सौख्यकरा भवन्ति ।

कुशेशयाभाश्च नखाः करेषु ॥

अत्र समुदितानां शुभं फलं वक्तव्यम् । अन्यथा स्कान्दे

पुष्पितनखानामशुभफलश्रवणादिह तु शुभफलश्रवणाद्विरोधः

प्रसज्येत ।

इति नखलक्षणम् ।

अथ पृष्ठलक्षणम् ।

स्कान्दे काशीखण्डे,

अन्तर्निमग्नवंशास्थि पृष्ठं स्यान्मांसलं शुभम् ।

पृष्ठेन रोमयुक्तेन वैधव्यं लभते ध्रुवम् ॥

भ्रुवेन विनतेनापि सशिरेणातिदुःखिता । इति ।

भविष्यपुराणे,

अभयानुल्बणं पृष्ठमरोमशमगर्हितम् ।

नानास्तरणपर्यङ्करातिसौख्यकरं परम् ॥

कुब्जमद्रोणिकं पृष्ठं रोमशं यदि योषितः ।

स्वमान्तेऽपि सुखं तस्यां नास्ति हन्यात्पतिं च सा ॥ इति ।

अद्रोणिकं द्रोणीं काष्ठाम्बुवाहिनीं तद्वद्विशालं न भवति ।

अनुलक्षणमनिम्नम् ।

सामुद्रांतिलके,

भुग्वलितेन दासी भर्तृघ्नीं द्रोणिकाविशालेन । इति ।

इति पृष्ठलक्षणम् ।

अथ कृकाटिकालक्षणम् ।

भविष्यपुराणे,

अनुन्नता समांसा च समा यस्याः कृकाटिका ।

सुदीर्घमायुस्तस्यास्तु चिरं भर्ता च जीवति ॥

निर्मांसा बहुमांसा च शिराला रोमशा तथा ।

कुटिला विकटा चैव विस्तीर्णा च न शस्यते ॥

स्कान्दे काशीखण्डे,

ऋज्वीं कृकाटिका श्रेष्ठा समांसा च समोन्नता ।

शुष्का शिराला रोमाढ्या विशाला कुटिलाऽशुभा ॥ इति ।

इति कृकाटिकालक्षणम् ।

अथ कण्ठलक्षणम् ।

स्कान्दे काशीखण्डे,

मांसलो वर्तुलः कण्ठः प्रशस्तश्चतुरङ्गुलः ।

शस्ता ग्रीवा त्रिलेखाङ्गा सुव्यक्तास्थिः सुसंहता ॥

निर्मांसा चिपिटा दीर्घा स्थपुटा न शुभप्रदा ।

स्थूलग्रीवा च विधवा वक्रग्रीवा च किङ्करी ॥

वन्ध्या हि चिपिटग्रीवा ह्रस्वग्रीवा च निर्धना ॥ इति ।

भविष्यपुराणे,

स्पष्टं रेखात्रयं यस्या ग्रीवायां चतुरङ्गुलम् ।
मणिकाञ्चनरत्नाढ्यं सा दधाति विभूषणम् ॥
अधमा स्त्री कृशग्रीवा दीर्घग्रीवा च बन्धकी ।
ह्रस्वग्रीवा मृतापत्या स्थूलग्रीवा च दुःखिता ॥ इति ।

गर्गोऽपि,

दृश्यत्रिलेखा सुभर्गोपपन्ना
सुस्निग्धमांसोपचिता सुवृत्ता ।
न चातिदीर्घा चतुरङ्गुला च
ग्रीवा च दीर्घा भवतीह धन्या ॥ इति ।

इति कण्ठलक्षणम् ।

अथ चिबुकलक्षणम् ।

स्कान्दे काशीखण्डे,
चिबुकं द्यङ्गुलं शंस्तं वृत्तं पीनं सुकोमलम् ।
स्थूलं द्विधासंविभक्तमायतं रोमशं त्यजेत् ॥ इति ।

इति चिबुकलक्षणम् ।

अथ हनुलक्षणम् ।

भविष्यपुराणे,
न स्थूलो न कृशोऽत्यल्पो न वक्रो न च रोमशः ।
हनुरेवंविधः श्रेष्ठस्ततोऽन्यो न प्रशस्यते ॥ इति ।
स्कान्दे काशीखण्डे,
हनुश्चिबुकसंलग्ना निर्लोमा सुघना शुभा ।
वक्रा स्थूला कृशा ह्रस्वा रोमशा न शुभप्रदा ॥ इति ।

इति हनुलक्षणम् ।

अथ कपोललक्षणम् ।

भविष्ये,

ईषदापाण्डुरा गण्डाः सुवृत्ताः सर्वतः स्त्रियाः ।

प्रशस्ता न पुनर्द्वन्या रोमकूपकदूषिताः ॥ इति ।

स्कान्दे काशीखण्डे,

शस्तौ कपोलौ वामाक्ष्याः पीनौ वृत्तौ समुन्नतौ ।

रोमशौ परुषौ निम्नौ निर्मासौ परिवर्जयेत् ॥ इति ।

इति कपोललक्षणम् ।

अथ मुखलक्षणम् ।

भविष्यपुराणे,

सुमृष्टदर्पणाम्भोजपूर्णविम्बेन्दुसान्निभम् ।

वदनं वरनारीणामभीष्टफलदं शुभम् ॥

मालतीबकुलाम्भोजनीलोत्पलसुगन्धि यत् ।

वदनं मुच्यते नैव पानताम्बूलभोजनैः ॥

चतुरस्रमुखी धूर्त्ता मण्डलास्या च या भवेत् ।

अप्रजा वाजिवक्रा स्त्री महावक्रा च दुर्भगा ॥

श्ववराहवृकोलूकमर्कटास्याश्च याः स्त्रियः ।

क्रूरास्ताः पापकर्मिण्यः प्रजाबन्धुविवर्जिताः ॥ इति ।

स्कान्दे काशीखण्डे,

समं समाप्तं सुस्निग्धं स्वामोदं वर्तुलं मुखम् ।

जनितृवदनच्छायं धन्यानामिह जायते ॥ इति ।

जनितृवदनच्छायं पितृमुखसदृशम् ।

गारुडे,

मांसलं वर्तुलं मुखम् । इति ।

इति मुखलक्षणम् ।

अथाधरलक्षणम् ।

भविष्यपुराणे,

ताम्राभः किञ्चिदानम्रः स्थौल्यकार्श्यविवर्जितः ।

अधरो यदि तुङ्गश्च नारीणां भोगदः सदा ॥

स्थूले कलहशीला स्याद्विवर्णे चातिदुःखिता । इति ।

स्कान्दे काशीखण्डे,

पाटलो वर्तुलः स्निग्धो रेखाभूषितमध्यभूः ।

सीमन्तिनीनामधरो धराजानिप्रियो भवेत् ॥

कृशः प्रलम्बः कुटिलो रूक्षो दौर्भाग्यसूचकः ।

श्यामः स्थूलोऽधरोष्ठः स्याद्वैधव्यकलहप्रदः ॥ इति ।

गारुडे,

आरक्तावधरौ श्रेष्ठौ-इति ।

वराहसंहितायाम्,

बन्धुजीवकुमुमोपमोऽधरो मांसलो रुचिरविम्बरूपधृक् । इति ।

उत्पले समुद्रः,

अधरो विम्बसङ्काशो मांसलोऽस्फुटितस्तथा ।

यस्याः सा राजमहिषी कुमारी नात्र संशयः ॥ इति ।

इत्यधरलक्षणम् ।

अथोत्तरोष्ठलक्षणम् ।

स्कान्दे काशीखण्डे,

मसृणोत्तमकामिन्याश्चोत्तरोष्ठः शुभोऽमलः ।

किञ्चिन्मध्योन्नतोऽरोमा विपरीतो विरुद्धकृत् ॥ इति ।

भविष्ये,

उत्तरोष्ठेन तीक्ष्णेन वनिताऽत्यन्तकोपना । इति ।

गारुडे,

पा सरोमोत्तरौष्ठी स्यान्न शुभा भर्तुरेव हि । इति ।

इत्युत्तरोष्ठलक्षणम् ।

अथ दन्तलक्षणम् ।

भविष्यपुराणे,

शङ्खकुन्देन्दुधवलैः स्निग्धैस्तुङ्गैरसन्धिभिः ।

मिष्टान्नपानमाप्नोति दन्तैरोभिरनुन्नतैः ॥

सूक्ष्मैरतिकृशैर्ह्रस्वैः स्फुटितैर्विरलैस्तथा ।

रूक्षैश्च दुःखिता नित्यं विकटैर्विमतिर्भवेत् ॥ इति ।

गारुडे,

कुन्दपुष्पसमा दन्ता-इति ।

प्रशस्ता, इति शेषः ।

कराला विषमा दन्ताः क्लेशाय च भयाय च ।

चौर्याय कृष्णमांसाश्च दीर्घा भर्तुश्च मृत्यवे ॥ इति ।

स्कान्दे काशीखण्डे,

गोक्षीरसन्निभाः स्निग्धा द्वात्रिंशद्दशनाः शुभाः ।

अधस्तादुपरिष्ठाच्च समाः स्तोकसमुन्नताः ॥

पीताः श्यामाश्च दशनाः स्थूलदीर्घा द्विपङ्क्तयः ।

शुक्त्याकाराश्च विरला दुःखदौर्गत्यकारणम् ॥

अधस्तादधिकैर्दन्तैर्मातरं भक्षयेत्स्फुटम् ।

पतिहीना च विकटैः कुलटा विरलैर्भवेत् ॥ इति ।

जगन्मोहने समुद्रः,

अनपत्या भवेन्नारी दन्तानां चलनं यदि ।

निधनत्वं च दारिद्र्यं तस्याश्चैव विनिर्दिशेत् ॥ इति ।

गर्गोऽपि,

तीक्ष्णाग्रवृत्ताः सुयमा दृढाश्च

शुभा मृणालेन्दुसमानवर्णाः ।

निरन्तराः स्त्रीषु भवन्ति धन्या

द्विजास्तथा ये रजतप्रकाशाः ॥ इति ।

इति दन्तलक्षणम् ।

अथ जिह्वालक्षणम् ।

भविष्यपुराणे,

जिह्वा तनुतलाऽवक्रा ताम्रा दीर्घा च शस्यते ।

स्थूला ह्रस्वा विवर्णा या वक्रा भिन्ना च निन्दिता ॥ इति ।

स्कान्दे काशीखण्डे,

जिह्वेष्टमिष्टभोक्त्री स्याच्छोणा मृद्री तथाऽसिता ।

दुःखाय मध्यसङ्कीर्णा पुरोभागे सविस्तरा ॥

सितया तोयमरणं श्यामया कलहप्रिया ।

दरिद्रिणी मांसलया लम्बयाऽभक्ष्यभक्षिणी ॥

विशालया रसनया प्रमदाऽतिप्रमादभाक् । इति ।

जगन्मोहने समुद्रः,

श्यामायां कलहो नित्यं कर्णच्छेदमवाप्नुयात् ।

जिह्वायामित्यनुषङ्गः ।

गर्गः,

न चापि तन्व्यो न भुजङ्गवच्च

स्युर्विद्रुमाभाः क्षतजप्रभाश्च ।

जिह्वाः प्रशस्ता विमलाः सुलघ्व्यः

स्त्रीणां तथा मांससमप्रभाश्च ॥ इति ।

इति जिह्वालक्षणम् ।

अथ घण्टिकालक्षणम् ।

स्कान्दे काशीखण्डे,

कण्ठेऽस्थूला सुवृत्ता च क्रमतीक्ष्णा मुलोहिता ।

अप्रलम्बा शुभा घण्टी स्थूला कृष्णा च दुःखदा ॥ इति

इति घण्टिकालक्षणम् ।

अथ तालुलक्षणम् ।

स्कान्दे काशीखण्डे,

स्निग्धं कौकनदाभासं प्रशस्यं तालु कोमलम् ।

सिते तालुनि वैधव्यं पीते प्रव्रजिता भवेत् ॥

कृष्णेऽपत्यवियोगार्ता रुक्षे चौरकुटुम्बिनी । इति ।

गारुडे,

तालुश्वेता धनक्षयम् ।

कृष्णा च परुषा च—इति ।

जगन्मोहने समुद्रः,

श्वेतेन तालुना दासी दुःखिता कृष्णतालुका ।

हरितेन च रुक्षेण प्रव्रज्यामनुगच्छति ॥ इति ।

गर्गसंहितायाम्,

यासामचित्राणि मुमांसलानि

रक्तोत्पलाभानि सदाऽरुणानि ।

तालूनि भद्राणि भवन्ति चापि

ताः पुत्रवत्यः सुभगाश्च नार्यः ॥ इति ।

इति तालुलक्षणम् ।

अथ हसितलक्षणम् ।

स्कान्दे काशीखण्डे,

अलक्षितद्विजं चैव किञ्चित्फुल्लकपोलकम् ।

स्मितं प्रशस्तं मुद्दशामनिमीलितलोचनम् ॥ इति ।

गारुडे,

स्मिते कूपौ गण्डयोश्च सा ध्रुवं व्यभिचारिणी । इति ।

इति हसितलक्षणम् ।

अथ नासालक्षणम् ।

भविष्यपुराणे,

न स्थूला न कृशा वक्रा नातिदीर्घा समुन्नता ।

ईदृशी नासिका यस्याः सा धन्या तु शुभेङ्करी ॥ इति ।

गारुडे,

नासा समपुटा स्त्रीणां रुचिरा च तथा शुभा । इति ।

स्कान्दे काशीखण्डे,

समवृत्तपुटा नासा लघुच्छिद्रा शुभावहा ।

स्थूलाग्रा मध्यनम्रा च न प्रशस्ता समुन्नता ॥

आकुञ्चितारुणाग्रा च वैधव्यक्लेशदायिनी ।

परप्रेष्या च विकटा ह्रस्वा दीर्घा कलिप्रिया ॥ इति ।

जगन्मोहने समुद्रः,

दीर्घेण नासिकाग्रेण नारी भवति कोपना ।

ह्रस्वेण च भवेद्दासी परकर्मकरी स्मृता ॥

चिपिटा नासिका यस्या वैधव्यमधिगच्छति । इति ।

इति नासिकालक्षणम् ।

अथ क्षुतलक्षणम् ।

स्कान्दे काशीखण्डे,

दीर्घायुष्कृत्क्षुतं दीर्घं युगपद्वित्रिपिण्डितम् । इति

सामुद्रतिलके,

दीर्घं दीर्घायुष्कृत् क्षुतं सकृद्वित्रिपिण्डितं द्वादि ।

अनुवादयुतं शस्तं ततोऽन्यथा भवति विपरीतम् ॥ इति ।

इति क्षुतलक्षणम् ।

अथ नेत्रलक्षणम्

भविष्यपुराणे,

नीलोत्पलदलप्रख्यैराताम्रैश्चारुपद्मभिः ।

अन्विता नयनैरेभिर्भोगसौभाग्यभागिनी ॥

शशकाक्षी मृगाक्षी च वराहाक्षी वराङ्गना ।

यत्र यत्र समुत्पन्ना महान्तं भोगमाप्नुयात् ॥

अगम्भीरैरसङ्घिर्भैर्वहुरेखाविभूषितैः ।

राजपत्न्यो भवन्तीह नयनैर्मथुपिङ्गलैः ॥

वायसाकृतिनेत्राणि दीर्घापाङ्गानि योषिताम् ।

अनाविलानि चारुणि भवन्ति हि विभूतये ॥

गम्भीरैः पिङ्गलैश्चैव दुःखिताश्च चिरायुषः ।

वयोमध्ये त्यजेत्प्राणानुन्नताक्षी च याङ्गना ॥

रक्ताक्षी विषमाक्षी च धूम्राक्षी प्रेतलोचना ।

वर्जनीया सदा नारी श्वनेत्रा चैव दूरतः ॥

उद्भ्रान्तकेकरैश्चित्रैर्नयनैरङ्गनास्त्वह ।

मद्यमांसप्रिया नित्यं चपलाश्चैव सर्वतः ॥ इति ।

चपलाः परपुरुषरताः ।

गारुडे,

नीलोत्पलनिभं चक्षुः—इति ।

प्रशस्तमित्यनुपङ्गः ।

स्कान्दे काशीखण्डे,

ललनालोचने शस्ते रक्तान्ते कृष्णतारके ।

गोक्षीरवर्णविशदे मुस्तिग्धे कृष्णपद्मणी ॥

उन्नताक्षी न दीर्यायुर्वृत्ताक्षी कुलटा भवेत् ।

मेघाक्षी महिषाक्षी च केकराक्षी न शोभना ॥

कामग्रहीता नितरां गोपिङ्गाक्षी सुदुर्वृता ॥
 पारावताक्षी दुःशीला रक्ताक्षी भर्तृघातिनी ।
 कोटरनयना दुष्टा गजनेत्रा न शोभना ॥
 पुंश्चली वामकाणाक्षी बन्ध्या दक्षिणकाणिका ।
 मधुपिङ्गाक्षी रमणी धनधान्यसमृद्धिभाक् ॥ इति ।

चराहोऽप्याह,

नेत्रे यस्याः केकरे पिङ्गले वा
 सा दुःशीला श्यावलोलक्षणा च । इति ।
 उत्पले समुद्रोऽपि,
 नीलोत्पलसवर्णाभे नेत्रे लावण्यसंयुते ।
 मृगी भवेच्च सा कन्या धनधान्यविवर्द्धिनी ॥ इति ।

सामुद्रातिलके,

यस्याः पिङ्गलनेत्रद्वितयं सा सुरतकौशलं लभते ।
 दुःशीलत्वेन समं वैधव्यं वा ध्रुवं रमणी ॥
 गोपिङ्गलनेत्रयुता पितरं श्वशुरं च मातुलं पुत्रम् ।
 भ्रातरमप्यधिगच्छति कामग्रथितेव मोहपरा ॥ इति ।

इति नेत्रलक्षणम् ।

अथ पक्ष्मलक्षणम् ।

स्कान्दे काशीखण्डे,
 पक्ष्मभिः सुघनैः स्निग्धैः कृष्णैः सूक्ष्मैः सुभाग्यभाक् ।
 कपिलैर्विरलैः स्थूलैर्निन्द्या भवति भामिनी ॥ इति ।

इति पक्ष्मलक्षणम् ।

अथ भ्रूलक्षणम् ।

भविष्यपुराणे,
 उन्नता मृदुरोमाणो रेखाः शुद्धा न सङ्गताः ।

भ्रुवोऽर्द्धवक्रा सूक्ष्माश्च योषितां च सुखावहाः ॥
 वर्तुलाभिश्च सौभाग्यं बन्ध्या स्याद्दीर्घरोमभिः ।
 पिङ्गला सङ्गता ह्रस्वा दरिद्राया न संशयः ॥ इति ।
 स्कान्दे काशीखण्डे,
 भ्रुवौ सुवर्तुले तन्व्यौ स्निग्धे कृष्णे असंहते ।
 प्रशस्ते मृदुरोमाणौ सुभ्रुवः कार्मुकाकृती ॥
 खररोमा च पृथुला विकीर्णा सरला स्त्रियाः ।
 न भ्रूः प्रशस्ता मिलिता दीर्घारोमा च पिङ्गला ॥ इति ।

इति भ्रूलक्षणम् ।

अथ कर्णलक्षणम् ।

स्कान्दे काशीखण्डे,
 लम्बौ कर्णौ शुभावर्त्तौ शुभदौ सुवरप्रदौ ।
 शङ्कुलीरहितौ निन्द्यौ शिरालौ कुटिलौ कृशौ ॥ इति ।
 गारुडे,
 सुमांसलं कर्णयुग्मं समं मृदु समाहितम् । इति ।
 भविष्यपुराणे,
 शूकराकृतयः कर्णा न च स्कन्ना न संस्थिताः ।
 वहन्ति विलसत्कान्ति हेमरत्नविभूषणम् ॥
 खरोष्ट्रनकुलोलूककठिनश्रवणाः स्त्रियः ।
 प्राप्नुवन्ति महद्दुःखं प्रायशः प्रव्रजन्ति हि ॥ इति ।

इति कर्णलक्षणम् ।

अथ ललाटलक्षणम् ।

भविष्यपुराणे,
 अर्द्धेन्दुप्रतिमाभोगमरोमशमनायतम् ।
 तत् श्रीभोगकरं श्रेष्ठं ललाटं वरयोषिताम् ॥ इति ।

आभोगो विस्तारः ।

स्कान्दे काशीखण्डे,

भालः शिराविरहितो निर्लोमाद्धेन्दुसन्निभः ।

अनिम्नस्त्र्यङ्गुलो नार्याः सौभाग्यारोग्यकारणम् ॥

व्यक्तस्वस्तिकरेखं च ललाटं राज्यसम्पदे ।

प्रलम्बमलिकं यस्या देवरं हन्ति सा ध्रुवम् ॥

रोमशेन शिरालेन पांसुला गोधिना मता ।

गोधिल्ललाटम् ।

भालगेन त्रिशूलेन निर्मितेन स्वयम्भुवा ।

नितम्बिनीसहस्राणां स्वामित्वं योषिदाप्नुयात् ॥ इति ।

गारुडे,

ललाटमधिकृत्य—

शुभ्रमद्धेन्दुसंस्थानमतुङ्गं स्यादरोमकम् । इति ।

जगन्मोहने समुद्रः,

ललाटं त्र्यङ्गुलं यस्याः शिरारोमविवर्जितम् ।

निर्मलं सुसमं दीर्घमायुःसौख्यधनप्रदम् ॥ इति ।

इति ललाटलक्षणम् ।

अथ शिरोलक्षणम् ।

भविष्ये,

द्विगुणं परिणाहेन ललाटात्रिगुणं च यत् ।

शिरः प्रशस्तं नारीणां सुधन्या हस्तिमस्तका ॥ इति ।

स्कान्दे काशीखण्डे,

मौलिः शस्तः समुन्नतः ।

गजकुम्भनिभो वृत्तः सौभाग्यैश्वर्यसूचकः ॥

स्थूलमूर्द्धा च विधवा दीर्घशीर्षा च वन्धकी ।

विशालेनापि शिरसा भवेदौर्भाग्यभाजनम् ॥ इति ।
गारुडे,

स्त्रीणां समं शिरः श्रेष्ठम्—इति ।

इति शिरोलक्षणम् ।

अथ केशलक्षणम् ।

भविष्ये,

सूक्ष्माः कृष्णा मृदुस्निग्धाः कुञ्चिताग्राः शिरोरूहाः ।

भवन्ति श्रेयसे स्त्रीणामन्ये स्युः क्लेशशोकदाः ॥

कुञ्चिताग्राः भङ्गुरभङ्गिभाजः ।

गारुडे,

स्निग्धा नीलाश्च मृदवो मूर्द्धजाः कुञ्चिताग्रकाः । इति ।

शुभा इत्यनुपङ्गः ।

स्कान्दे काशीखण्डे,

केशा अलिकुलच्छायाः सूक्ष्माः स्निग्धाः सुकोमलाः ।

किञ्चिदाकुञ्चिताग्राश्च कुटिलाश्चातिशोभनाः ॥

परुषाः स्फुटिताग्राश्च विरलाश्च शिरोरूहाः ।

पिङ्गला लघवो रूक्षा दुःखदारिद्र्यवान्धवाः ॥ इति ।

इति केशलक्षणम् ।

इह देहस्यापादतलकेशान्तलक्षणान्युक्ता तस्यैव व्यञ्जना-

दिलक्षणान्युच्यन्ते ।

सामुद्रतिलके,

व्यञ्जनमथ प्रकृतयो मिश्रमेतदापि भवति संस्थानम् ।

सङ्घेपात्तलक्षणमनुक्रमेणैव वक्ष्यामः ॥

संस्थानं शरीराश्रितं लक्षणम् ।

स्त्रीलक्षणप्रकरणे मशकादिव्यञ्जनलक्षणानि । १६९

जन्मान्तरविरचितमिह शुभाशुभं व्यज्यते ध्रुवं येन ।

तन्मशकादिव्यञ्जनमसहजमाख्यायते सद्भिः ॥

रक्तः कृष्णो धूम्रो विन्दुसप्तो मशक एव विज्ञेयः ।

तिलकं तिलकाकारं ततोऽन्यदपि लाञ्छनं स्त्रीणाम् ॥ इति ।

भविष्यपुराणे,

यस्याः कण्ठेऽधरे वामे हस्ते कर्णे स्तनेऽपि च ।

मशकं तिलकं चापि साऽपूर्वान् जनयेत्सुतान् ॥ इति ।

स्कान्दे काशीखण्डे,

भ्रुवोरन्तर्ललाटे वा मशको राज्यसूचकः ।

वामे कपोले मशकः शोणो मिष्टान्नदः स्त्रियाः ॥

तिलकं लाञ्छनं वापि हृदि सौभाग्यकारणम् ।

यस्या दक्षिणवक्षोजे शोणे तिलकलाञ्छने ॥

कन्याचतुष्टयं सूते सूते सा च सुतत्रयम् ।

तिलकं लाञ्छनं शोणं यस्या वामे कुचे भवेत् ॥

एकं पुत्रं प्रसूयादौ ततः सा विधवा भवेत् ।

गुह्यस्य दक्षिणे भागे तिलकं यदि योषितः ॥

तदा क्षितिपतेः पत्नी सूते च क्षितिपं सुतम् ।

नासाग्रे मशकः शोणो माहिष्या एव जायते ।

कृष्णः स एव भर्तृघ्न्याः पुंश्चल्या वा प्रकीर्तितः ॥

नाभेरधस्तात्तिलकं मशको लाञ्छनं स्मृतम् ।

मशकस्तिलकं चिह्नं गुल्फदेशे दरिद्रकृत् ।

करे कर्णे तथा कण्ठे वामे यस्याः स्फुरेद्यदि ॥

एषां त्रयाणामेकं तु प्राग्गर्भं पुत्रदं भवेत् ॥ इति ।

जगन्मोहने समुद्रः,

स्तने वामे तु कृष्णाभं लाञ्छनं तिलकोऽपि वा ।
 शीघ्रं तु विधवा सा स्त्री जायतेऽतीव दुःखिता ॥
 स्तने तु दक्षिणे यस्या लाञ्छनं तिलकोऽपि वा ।
 कुङ्कुमोदकसङ्काशं सा भवत्यतिशोभना ॥
 लभते वित्तसम्पत्तिं भर्तारं वंशवर्त्तिनम् ।
 पुत्रत्रयं प्रसूयेत तथा कन्याचतुष्टयम् ॥
 गुह्यान्ते तिलको यस्या रक्तकुङ्कुमसन्निभः ।
 अथवा दक्षिणे भागे प्रशस्ता सा निगद्यते ॥
 स्तनमध्ये तु नारीणां कुङ्कुमोदकसन्निभम् ।
 लाञ्छनं दृश्यते यस्याः प्रशस्ता सा निगद्यते ॥
 ललाटे दृश्यते यस्याः कृष्णं तिलकमुज्ज्वलम् ।
 पञ्च सा जनयेत्पुत्रान् धर्मसौभाग्यभागिनी ॥
 यस्यास्तु हृदये नार्या रक्ताभस्तिलको भवेत् ।
 लाञ्छनं चापि रक्ताभं सा नारी शोभना भवेत् ॥
 लभते वित्तसम्पन्नं भर्तारं वंशवर्द्धनम् ।
 पुत्रत्रयं प्रसूयेत तथा कन्याचतुष्टयम् ॥
 यस्याः पयोधरे वामे मशकं तिलोऽपि वा ।
 हस्ते कर्णे च कण्ठे च सा कन्या पुत्रभागिनी ॥ इति ।
 उक्तस्थानेष्वेव मशकादिलक्षणं शुभमन्यत्राशुभमिति ।

तदुक्तम्—

सामुद्रतिलके,

मशकं तिलकं लाञ्छनमुक्तस्थानैर्विनाऽशुभं स्थाने ।

अङ्गे पुनरपसव्ये सुदृशां क्लेशावहं बहुशः ॥ इति ।

इति व्यञ्जनलक्षणम् ।

अथ स्त्रीणां प्रकृतिलक्षणम् ।

सामुद्रतिलके,

प्रकृतिर्द्वित्रिधा गदिता स्त्रीणां श्लेष्मादिका स्वभावाख्या ।
 प्रथमा सापि त्रेधा द्वादशधा भवति पुनरन्या ॥
 नारी श्लेष्मप्रकृतिः सत्यप्रियभाषिणी स्थिरस्नेहा ।
 फलिनीप्रसूननीलोत्पलदलदूर्वाङ्कुरश्यामा ॥
 स्निग्धनखदन्तलोमत्वक्केशविलोचना क्षमायुक्ता ।
 सुविभक्तसमावयत्रा बहुसत्त्वाऽपत्यवीर्ययुता ॥
 अक्षुद्राचिरशुष्यत्प्रसूनमाल्यानुलेपना सुभगा ।
 धर्मार्थिनी कृतज्ञा दयान्विता सततदानप्रुखी ॥
 प्रच्छन्नधृतदोषा क्षुत्तृष्णोष्णक्षमात्रयोपेता ।
 मितवचनपानभोजनकोपा पक्षमलपृथुलनयना ॥
 साधारणसुरतेच्छा निद्रालुः शोणमांसलश्रोणिः ।
 जलदजलाशयजलजक्षीरादीनीक्षते स्वप्ने ॥
 योषित्पित्तप्रकृतिर्गौरी कृष्णाथवा बहुस्वेदा ।
 आताम्रनयनकररुहरसनापादपाणितालुतला ॥
 क्षणरुष्टा क्षणतुष्टोष्णाभीष्टशक्तिमधुररसा ।
 मृदुविमलकपिलमूर्द्धजरोमा मेधाविनी प्रायः ॥
 प्रियशुचिनिवसनमाल्यानुलेपनात्युष्णशिथिलमृदुगुह्या ।
 अभिमानिनी सुचरिता शुचिराश्रितवल्लभा शूरा ॥
 धृतबालिपालितक्षुत्तृत्तनुवीर्या मृदुलमोहनक्रीडा ।
 किंशुकादिग्दाहताडिहनादीन् पश्यति स्वप्ने ॥
 वनिता वातप्रकृतिः प्रस्फुरितकुचाग्रपादतला ।
 रूक्षेक्षणनखदशना चलचित्ता चञ्चलप्रकृतिः ॥
 अजितेन्द्रिया खराङ्गी गन्धर्वविलासहासकलहरतिः ।

बहुभोजनाऽल्पनिद्रा बहुलालापाऽनिशं भ्रमणशीला ॥
 घृसरवर्णच्छाया विद्विष्टमधुररसा शिशिरा ।
 किञ्चिद्दृत्तासिमुत्तं चेतं प्रलपति निद्रिं व्रसति ॥
 कटुकाम्लकृवणतिक्रान्तिग्वकपायपिया सुरतक्राटिना ।
 उद्यानवनक्रीडारतिरत्युष्णपिया स्थिरक्रांथा ॥
 तल्पवर्ताविरोहं स्वप्ने कुरुते तथा नभोगमनम् ।
 प्रायणैषा प्रकृतिः शुद्धैव विज्ञोक्यते स्फुटं कापि ॥
 भेदाः पुनरंतासां वैवोऽपि भवन्ति मिश्राणाम् । इति ।
 विवेकविलासे,

यस्याः केशांशुकस्पृशान्म्लायन्ति कुसमस्रजः ।

स्नानाम्भसि विपद्यन्ते बहवः शुद्धजन्तवः ॥

प्रियन्ते मत्तृणास्त्वयं तथा युक्ताश्च वाससि ।

वातश्लेष्मव्ययायुक्ता सा च पित्रोदयान्विता ॥ इति ।

अत्र श्लेष्मपित्तवातप्रकृतीरभिधाय अधुना स्वभावाभिधा
 प्रकृतिर्निर्दिश्यते । सा द्वादशधा । सुरविद्यावरगन्धर्वयक्षराक्षस-
 पिशाचनरकपिसर्पस्रग्मार्जारसिंहभेदैरिति । तथा च—

सामुद्रतिलके,

सुरविद्यावरगन्धर्वयक्षराक्षसपिशाचनरकपिभिः ।

अहिस्त्रविडाच्छिहैस्तुल्यानां प्रकृतिरत्रैव ॥ इति ।

क्रमेण वा उक्ता—

भविष्यपुराणे,

नित्यं स्नाना सुगन्धा च नित्यं च प्रियवादिनी ।

अल्याक्षी अल्यरोषा च देवतां तां विनिर्दिशेत् ॥

चन्द्राननां शुभाङ्गी च मत्तवारणगाभिर्नीम् ।

स्त्रीलक्षणप्रकरणे स्वभावाख्यप्रकृतिलक्षणम् । १७३

आरक्तमुखहस्तां च विद्याद्विद्याधरीं तथा ॥

वीणावादित्रशब्देन सर्वसङ्गीतवेणुना ।

पुष्पधूपेन युक्तां च गान्धर्वीं तां विनिर्दिशेत् ॥

बह्वाशिनी बहुवाक्या नित्यं चाप्रियवादिनी ।

पतिं वीभत्सते या तु राक्षसीं तां विनिर्दिशेत् ॥

शौचाचारपरिभ्रष्टा रूपभ्रष्टा भयङ्करी ।

प्रस्वेदमलपङ्काढ्या पिशाचीं तां विनिर्दिशेत् ॥

असन्दूषितचारित्रा गुरुभक्ता पतिव्रता ।

देवब्राह्मणभक्ता च मानुषीं तां विनिर्दिशेत् ॥

कोपना चञ्चला चैव नित्यं वीक्षेद्दिशस्तथा ।

चलं च भाषते लुब्धा वानरीं तां विनिर्दिशेत् ॥

प्रतिकूलकरी नित्यं बन्धूनां भर्तुरेव च ।

स्वच्छन्दललिता चैव सर्पिणीं तां विनिर्दिशेत् ॥

येन केन चिदन्नेन मांसं यस्या विवर्धते ।

रासभीं तादृशीं विद्यान्न सा कल्याणमर्हति ॥

प्रच्छन्नं कुरुते पापं मायावादे च हृष्यति ।

हृदयं चैव दुर्ग्राह्यं मार्जारीं तां विनिर्दिशेत् ॥

हसते क्रीडते चैव क्रुध्यते न प्रसीदति ।

जीवेषु रमते नैव सैर्हीं तां हि विनिर्दिशेत् ॥

सामुद्रतिलके विशेषः,

हसतं पराभिभूतिं खरमैथुनसेविनी तुमुलनादा ।

अन्नेन येन केन चिदुपचितगात्रा खरप्रकृतिः ॥

अन्यच्छिद्रान्वेषणपरायणा कुटिलगामिनी रौद्रा ।

धृतवैरा क्रुद्धमना अहिस्वभावा च वनिता स्यात् ॥

एकान्तस्थानरतिश्चिरेण मैथुननिषेवणस्वान्ता ।

निद्रालसा गतभया सिंहप्रकृतिर्भवति युवतिः ॥ इति ।

इति प्रकृतिलक्षणम् ।

अथ मिश्रकलक्षणम् ।

भविष्यपुराणे,

तिस्रस्तु रेखा ग्रीवायां चेदिन्दीवरलोचना ।

यस्य सा गृहमागच्छेत्स गृही सुखमेधते ॥

राजहंसगतिर्या तु मृगाक्षी मृगवर्णिका ।

समशुक्लाग्रदन्ता च कन्यां तामुत्तमां विदुः ॥

मण्डूककुक्षिर्या नारी न्यग्रोन्नपरिमण्डलम् ।

एकं जनयते पुत्रं सोऽपि राजा भविष्यति ॥

हंसस्वरा मेघवर्णा या कन्या मधुपिङ्गला ।

अष्टौ जनयते पुत्रान् धनधान्यविवर्धिनी ॥

आयतौ श्रवणौ यस्याः सुरूपा चापि नासिका ।

श्रुवौ चेन्द्रायुधाकारे सन्ततं सुखभागिनी ॥

तन्वी श्यामा तथा कृष्णा स्निग्धाङ्गी मृदुभाषिणी ।

शङ्खकुन्देन्दुदशना भवेदैश्वर्यभागिनी ॥

विस्तीर्णं जघनं यस्या वेदिमध्या तु या भवेत् ।

आयते विपुले नेत्रे राजपत्नी तु सा भवेत् ॥

वेदिमध्या वेदिमध्यवत्कृशमध्या कृशोदरीत्यर्थः ।

गूढगुल्फाङ्गुलिशिरा अल्पग्रीवाल्पमध्यमा ।

रक्ताक्षी रक्तचरणा सात्यन्तं सुखभागिनी ॥

वक्राङ्गुलितलौ पादौ कन्यां तां परिवर्जयेत् ।

इन्द्रचन्द्रनदीऋक्षसर्पनाम्न्यश्च याः स्त्रियः ॥

नैताः पतिषु रज्यन्ते या च नक्षत्रनामिका ।

यस्यास्तु हसमानाया गण्डे जायेत कूपकम् ।

न सा रमति कौमारे स्वच्छन्दाकार्यकारिणी ॥

यस्यास्तु गच्छमानायाष्टिद्विकायति जङ्घिका ।

सा पुत्रं वाञ्छते कर्तुं पतित्वं नात्र संशयः ॥

टिद्विकायति । यस्या गमने जङ्घयोः टिद्विकाकारः शब्दः

श्रूयते ।

स्थूलपादा च या कन्या सर्वाङ्गेषु च लोमशा ।

स्थूलोष्ठदन्ता यस्याः स्युर्विधवां तां विनिर्दिशेत् ॥

यस्या हस्तौ च पादौ च मुखं च विकृतं भवेत् ।

उत्तरोष्ठे च रोमाणि सा क्षिप्रं भक्षयेत्पतिम् ॥

त्रीणि यस्याः प्रलम्बन्ते ललाटमुदरं स्फिचौ ।

त्रीन् प्रभक्षयते सा तु देवरं श्वशुरं पतिम् ॥

मृदूनि मृदुरोमाणि नात्यन्तं स्वेदनानि च ।

सुरभीणि च गात्राणि यासां ताः पूजिताः स्त्रियः ॥ इति ।

विष्णुधर्मोत्तरे,

पुष्कर उवाच ।

गन्धैर्मधूकपुष्पाभैः स्निग्धैश्च दशनच्छदैः ।

असङ्गतभ्रूः संश्लिष्टचरणाङ्गुलिकुड्मला ॥

पतिमिया पतिप्राणा या नारी पतिदेवता ।

अलक्षणापि सा ज्ञेया सर्वलक्षणसंयुता ॥

अतिदीर्घा कृशा या च चलन्मांसमयी तथा ।

सापि वर्ज्या विशेषेण नरेण हितमिच्छता ॥

स्त्रीसर्वलक्षणान्यभिधायान्नैवान्ते उपसंहृतम् ।

सङ्क्षेपतस्तेऽभिहितं मयैतत्

स्यालक्षणं चारु नितम्बिनीनाम् ।

रहस्यमेतत्काथितं तु तत्र
 यत्राकृतिस्तत्र गुणा वसन्ति ॥ इति ।
 स्कान्दे काशीखण्डे,
 सुप्ता परस्परं या तु दन्तान् किटिकिटायते ।
 सुलक्ष्मापि न सा शस्ता यत्किञ्चित्प्रलपेत्तथा ॥ इति ।
 जगन्मोहने समुद्रः,
 स्थूलकेशी पतिघ्नी च दीर्घकेशी तथैव च ।
 कपिलैः परुषैः क्रूरा स्कन्धकेशी न शोभना ॥
 मृगार्क्षी च मृगग्रीवा मृगजङ्घा मृगोदरी ।
 अपि दासकुले जाता राजपत्नी भविष्यति ॥
 कुले महति सम्भूता लक्षणैः समलङ्कृता ।
 भार्या प्रशस्यते लोकैरितरा कलहाप्रिया ॥
 रक्तनेत्रा बृहद्ग्रीवा लम्बोष्ठी विकृतानना ।
 तथैवात्कटपादा च वर्जनीया प्रयत्नतः ॥
 हंसस्वरा मेघवर्णा या कन्या दीर्घलोचना ।
 यस्य गेहे तु सा गच्छेत्तद्गृहं सुखमेधते ॥
 आयतं वदनं यस्याः सुरूपा चैव नासिका ।
 भ्रुवौ चेन्द्रायुधाकारे साऽत्यन्तं सुखभागिनी ॥
 अङ्गुलीसहिता यस्या नखाः पद्मदलप्रभाः ।
 मृदुहस्ततला कन्या सा नित्यं सुखमेधते ॥
 एकैकेन तु रोमेण जङ्घे चैव सुवर्तुले ।
 धनधान्यवती कन्या सर्वसौख्यकरी स्मृता ॥
 या नीलोत्पलवर्णाभा पिङ्गनेत्रा च भामिनी ।
 सुवर्णरूप्यरत्नानां स्वामिनीं तां त्रिनिर्दिशेत् ॥
 श्यामवर्णा च तन्वङ्गी स्निग्धाङ्गी मृदुभाषिणी ।

शङ्खकुन्देन्दुदशना सर्वसौख्यविभागिनी ॥
 विस्तीर्णं जघनं यस्या वेदिमध्या च या भवेत् ।
 आयतैर्विपुलैर्नेत्रै राजपत्नी तु सा भवेत् ॥
 यस्याः कृष्णाश्च सूक्ष्माश्च मृदुस्निग्धाश्च मूर्द्धजाः
 स्निग्धाङ्गी सुकुमारी च सौभाग्यसुखभागिनी ॥
 कूर्मपृष्ठनखां यस्याः स्निग्धभावविवर्जिताः ।
 बाह्याङ्गुलितलौ पादौ तां कन्यां परिवर्जयेत् ॥
 उद्धृष्टपिण्डिका या तु वराहखररोमशा ।
 अपि राजकुलोत्पन्ना दासी स्याद्यदि रूपिणी ॥
 काकजङ्घा च या नारी या वराहर्क्षरोमशा ।
 न सा भवति कल्याणी पतिदुःखेन मोहिता ॥
 यस्यास्तु गच्छमानायाः कटिः किटिकिटायते ।
 जङ्घा च ग्रसते नित्यं भर्तारं नात्र संशयः ॥
 उग्ररूपा चा या कन्या सर्वाङ्गेषु च रोमशा ।
 स्थूलपादा च या कन्या दासीं तां च विनिर्दिशेत्
 रोमराजी भवेत्खण्डा ह्रस्वा वक्रा समुन्नता ।
 अर्धाब्देन तु भर्तारं हत्वा भवति निर्धना ॥
 रोमराजी पुनर्यस्यास्त्रिवलीभिर्विराजिता ।
 गम्भीरा नाभिका यस्याः प्रशस्ता सा निगद्यते ॥
 धनाढ्या रूपसम्पन्ना भर्तारं वशवर्त्तिनम् ।
 लभते नात्र सन्देहः समुद्रवचनं यथा ॥ इति ।
 तथा,

समुद्र उवाच ।

पीनोरुः पीनगण्डा समसितदशना पद्मपत्रायताङ्गी
 विम्बोष्ठी तुङ्गनासा गजगतिगमना दक्षिणावर्त्तनादि

स्निग्धाङ्गी चारुवेषा मृदुपृथुजघना सुस्वरा चारुकेशा
 भर्ता तस्याः क्षितीशो भवति च सुभगा पुत्रयुक्ता च नारी ॥
 पिङ्गाक्षी कूपगण्डा खरपरुषरवा स्थूलजङ्घोर्ध्वकेशी
 रूक्षाक्षी वक्रनासा प्रविरलदशना कृष्णतालवोष्ठजिह्वा ।
 शुष्काङ्गी सङ्गतभ्रूः कुचयुगाविषमा वामना चातिदीर्घा
 कन्यैषा वर्जनीया धनसुखरहिता दुष्टशीला च नित्यम् ॥
 हृद्रोमनखकेशेषु दन्तोष्ठनयनेषु च ।
 स्नेहोऽत्र विद्यते यासां ताः स्त्रियः शुभकारणम् ॥
 अल्पस्वेदाऽल्परोमा च निद्राभोजनदुर्बला ।
 गात्रेषु च न रोमाणि नारीलक्षणमुत्तमम् ॥
 रक्तजिह्वा मृगाक्षी च या नारी नागलोचना ।
 कुशोदरी गजगतिः स्त्रीणां लक्षणमुत्तमम् ॥
 परानुकूलां परपाकपाकिनीं
 विवादशीलां स्वयमर्थचोरिणीम् ।
 आक्रान्दिनीं सप्तग्रहप्रवेशिनीं
 त्यजेच्च भार्या दशपुत्रपौत्रिणीम् ॥
 मातुलिङ्गसमौ हस्तौ लम्बमानं स्तनद्वयम् ।
 यदा तदा न सन्देहो द्वितीयं कुरुते पतिम् ॥
 मातुलिङ्गं बीजपूरम् । मध्यदेशभाषायां विज उर इति प्रसिद्धम् ।
 महाङ्गुली महानासा महामुखी महास्तनी ।
 महानखा तु या नारी सा नारी दुःखिनी भवेत् ।
 नदीनामा च या नारी या नारी फलनामतः ।
 देवीनामा च या नारी स्वयं भक्षयते पतिम् ॥
 तीर्थनामा च या नारी सा भवेत्पतिवर्जिनी ।
 वृक्षनामा च या कन्या तन्मुखं नावलोकयेत् ॥

दक्षा तुष्टा प्रियालापा पतिचित्तानुगामिनी ।
 कालौचित्याद्ययकरी या सा लक्ष्मीरिवापरा ॥ इति ।
 विवेकविलासे,
 कुचे वराङ्गपाश्वे च वामे उच्चे मनाक् सति ।
 नारीप्रसविनी नारी दाक्षिणे तु नरप्रसूः ॥
 अतिश्यामातिगौरा च अतिस्थूलातितन्विका ।
 अतिदीर्घातिद्वस्वा च विषमाङ्गधिकाङ्गिका ॥
 हीनाङ्गी चैव विकला रूक्षकर्कशकाङ्गिका ।
 सञ्चारिस्वरुगाक्रान्ता धर्मविद्वेषिणी तथा ॥
 धर्मान्तररता चापि नीचकर्मरतापि च ।
 दुःशीला दुर्भगा वन्ध्या दरिद्रा दुःखिताऽधमा ॥
 अल्पायुर्विधवा कन्या स्यादेभिर्दुष्टलक्षणैः ।
 उपाङ्गमथ वाङ्गं स्याद्यदीयं बहुरोमकम् ॥
 वर्जयेत्तां प्रयत्नेन विषकन्यासहोदरीम् ।
 भौमार्कशनिवाराणां वारः कोऽपि भवेद्यदि ॥
 तथाऽश्लेषाशतभिषाकृत्तिकानां च सम्पदि ।
 द्वादशी वा द्वितीया वां सप्तमी वा तिथिर्यदि ॥
 ततस्तत्र सुता जाता जायते विषकन्यका । इति ।

सामुद्रतिलके,

मधुपिङ्गाक्षी स्निग्धश्यामाङ्गी राजहंसगतिनादा ।
 अष्टौ जनयति पुत्रान् धनधान्यविवर्धिनी तन्वी ॥
 पीवरनितम्बविम्बा पीवरवक्षोजमण्डलां बाला ।
 पीवरकपोलपाली सा सौभाग्यान्विता युवतिः ॥
 पृथुनयनां पृथुजघना पृथुवक्षाः पृथुकटिः पृथुश्रोणिः ।
 पृथुशीला च पुरन्ध्री सुपूजिता जायते जगति ॥

पुरन्ध्री स्त्री ।

मृदुरोमा मृदुगात्री मृदुकोष्ठा मृदुशिरोरुहा रमणी ।

मृदुभाषिणी न गण्यैः पुण्यैरासाद्यते सद्यः ॥

दीर्घमुखी दीर्घाक्षी दीर्घभुजा दीर्घमूर्द्धजा तन्वी ।

दीर्घाङ्गुलिका प्राप्नोत्यादीर्घं पतिं सुखोपेतम् ॥

वृत्तमुखी वृत्तकुचा वृत्तप्रसृतोरुजानुगुल्फयुगा ।

वृत्तग्रीवांनाभिर्वृत्तशिरा जायते धन्या ॥

व्यक्ता भवन्ति रेखा मणिवन्धे कण्ठदले मध्ये ।

पूर्णास्तिस्रो यस्यां नृपस्य सा जायते जाया ॥

उत्तमस्वर्णरुचस्तनुत्वचः सकलकोमलावयवाः ।

लब्धसमुदायशोभाः प्रायः श्रीभाजनं सुदृशः ॥

कपिलविलोचननलिनां कपिलकचां कपिलरोमराजिचिताम् ।

कपिलावयवां बालां सन्तः शंसन्ति न प्रायः ॥

विपुलमुखी विपुलकुचा विपुलपदा विपुलकर्णहृन्नासा ।

विपुलाङ्गुलिका प्रायो भर्तृघ्नी जायते योषित् ॥

कृष्णाक्षी कृष्णाङ्गी कृष्णनखी कृष्णरोमराजिचिता ।

कृष्णोष्ठतालुरसना सा नियतं गर्हिता लोके ॥

लम्बललाटा लम्बग्रीवा लम्बोष्ठनासिका न शुभा ।

लम्बपयोधरजठरा लम्बस्फिगलम्बचरणमणिः ॥

निःसरति वदनकुहरालाला यस्याः शयानायाः ।

स्फारे किञ्चिन्नेत्रे सा बाला कथ्यते कुलटा ॥

यदि नाभ्यावर्त्तवलीरेखाहीनं पृथूदरं यस्याः ।

दुःखैराकुलचित्ता सा युवतिर्जायते सततम् ।

प्रसभं प्रहरति वाष्पं प्रहसन्त्या नेत्रकर्णयोर्यस्याः ।

लाला च मुखान्तरस्था कौतस्त्या शीलरक्षा स्यात् ॥

युगपद्भवन्ति यस्या दुर्गन्धाः श्वासमूत्रऋतवश्च ।
 साक्षादेव कुठारी सा वंशविकर्त्तने वनिता ॥
 यस्याः स्फुटं हसन्त्याः कपोलयोः कूपकौ सदा स्याताम् ।
 नयने नितान्तचपले सा भर्तृघ्नी भवत्यसती ॥
 यान्त्याः स्वैरं यस्या दैववशात्पटपटायते वसनम् ।
 सततं सा कल्याणी कलयति कल्याणवैकल्यम् ॥
 सर्वास्थिसान्धिवन्धा यस्या गमने कटकटायन्ते ।
 सुतमपि पतिं चिकीर्षति सा सङ्गतयौवनं युवतिः ॥
 अपराङ्गं रोमयुतं पूर्वाङ्गं रोमविरहितं यस्याः ।
 भवति विपरीतमथ वा भयङ्करी सा पिशाचीव ॥
 फल्गुग्रहसनशीला निष्कारणादिङ्गिरीक्षणप्रवणा ।
 निष्फलबहुलालापा सा नारी दूरतस्त्याज्या ॥
 अतिद्वस्वमुखी धूर्त्ता दीर्घमुखी दुःखभागिनी वनिता ।
 शुष्कमुखी वक्रास्या सौभाग्यैश्वर्यसुखहीना ॥
 सततं विद्विष्टमनाः खरोष्ट्रकटुकस्वरा स्फुरद्भ्रुकुटी ।
 स्वच्छन्दाचाररतिः सा स्यान्मूर्त्ता पुनरलक्ष्मीः ॥
 पादौ यस्याः स्फुटितौ रोमशचिपिटाङ्गुली निगूढनखौ ।
 कच्छपपृष्ठनखौ वा सा दुःखदरिद्रताहेतुः ॥
 विकलाङ्गी व्याधियुता शुष्काङ्गी वामना तथा कुब्जा ।
 नीचान्त्रयजा रमणी परिहरणीया सुरूपापि ॥
 काकमुखी काकाक्षी काकरवा काकजङ्घिका नारी ।
 काकगतिचेष्टिता स्यान्नूनं दारिद्र्यदुःखवती ॥
 सन्ततकोपाविष्टा स्तब्धाङ्गी चञ्चला महाबाहुः ।
 सा दारिद्र्यवती स्याद्युवतिर्यदि वा न दीर्घायुः ॥
 कपिवक्रा कपिनेत्रा कर्पिनासा कपिकटिः कपिश्रवणा ।

कपिरोमशप्रतीका प्रतीपकृज्जायते योषित् ॥

प्रतीकः अङ्गम् ।

नगविहगनदीनामा वृक्षलतागुल्मनामिका नारी ।

नक्षत्रग्रहनामा न रज्यति स्वैरिणी पत्यौ ॥

शक्रसुरासुरनामा पुन्नामानामिका नियतम् ।

भीषणनामा रमणी स्वच्छन्दा जायते प्रायः ॥

कामस्य सततवसतिर्यस्मात्सा कामिनीति विदिता स्त्री ।

द्वादशवर्षादूर्ध्वं कामो विस्फुरति पुनरधिकः ॥

तत्कारणं तु यौवनमनन्तरं सुभ्रुवो भवन्त्येते ।

वक्रोक्तिनयनलीलानितम्बविम्बस्तनोद्भेदाः ॥

शुभलक्षणापि रूपाधिकापि विख्यातगोत्रजातापि ।

सौभाग्यभागपि तथा न शुभा दुश्चारिणी रमणी ॥

वृत्तं सुलक्ष्म वृत्तं रूपं वृत्तं समग्रसौभाग्यम् ।

वृत्तं गुणादिकं यत्तद्वृत्तं शस्यते सुदृशाम् ॥

अपि दुर्लक्षणलक्ष्मा महार्हतां शीलसंयुता याति ।

शीलेन विना वनिता न शुभा शुभलक्षणभृतापि ॥

सत्यं यत्राकृतयस्तत्र गुणाः सततमेव निवसन्ति ।

रूपाधिका पुरन्ध्री वृत्तादिगुणान्विता प्रायः ॥ इति ।

इति मिश्रकलक्षणम् ।

इह वपुष आपादतलकेशान्तानि व्यञ्जनादीन्यपि लक्षणान्यभिहितानि । अधुना आवर्तलक्षणं स्कान्दवचनक्रमेणाभिधीयते ।

भविष्यपुराणे,

आवर्तः पृष्ठतो यस्या नाभिरावर्तवर्जिता ।

तस्या यस्तु भवेद्भर्ता तस्यायुर्ह्रस्वमादिशेत् ॥
गुह्यावर्त्ता पतिं हन्ति नाभ्यावर्त्ता पतिव्रता ।
कठ्यावर्त्ता तु स्वच्छन्दा न कदाचिद्धि रज्यते ॥ इति ।

स्कान्दे काशीखण्डे,

पादे प्रदक्षिणावर्तो धर्मो वामे न शोभनः ।
नाभौ श्रुतावुरसि वा दक्षिणावर्त्त ईडितः ॥
सुखाय दक्षिणावर्त्तः पृष्ठवंशस्य दक्षिणे ।
अन्तःपृष्ठं नाभिसमो बह्वायुःपुत्रवर्द्धनः ॥
राजपत्न्याः प्रदृश्येत भगमौलौ प्रदक्षिणः ।
स चेच्छकटभङ्गिः स्याद्ब्रह्मपत्यसुखप्रदः ॥
शकटभङ्गिश्चक्राकारः ।

कटिगो गुह्यवेधेन पत्यपत्यनिपातनः ।
स्यातामुदरवेधेन पृष्ठावर्त्तो न शोभनौ ॥
एकेन हन्ति भर्तारं भवेदन्येन पुंश्चली ।
कण्ठगो दक्षिणावर्त्तो दुःखवैधव्यहेतुकः ॥
सीमन्तेऽथ ललाटे वा त्याज्यो दूरात्प्रयत्नतः ।
सा पतिं हन्ति वर्षेण यस्या मध्येकृकाटिकाम् ॥
प्रदक्षिणो वा वामो वा रोम्णामावर्त्तकः स्त्रियाः ।
एको वा मूर्द्धनि द्वौ वा स्यातां वामगती अपि ॥
आदशाहात् पतिघ्नौ तु त्याज्यौ दूरात्सुबुद्धिना ।
कठ्यावर्त्ता च कुलटा नाभ्यावर्त्ता पतिव्रता ॥
पृष्ठावर्त्ता च भर्तृघ्नी कुलटा चाथ जायते ॥ इति ।

जगन्मोहने समुद्रः,

त्रिष्वावर्त्तो भवेद्यस्या ललाट उदरे भगे ।

त्रीणि सा भक्षयेन्नारी देवरं श्वशुरं पतिम् ।

आवर्त्तः पृष्ठतो यस्या न सा कल्याणभागिनी ।
 बहून् सा रमते नारी दुःखितान् कुरुते सदा ॥ इति ।
 विवेकविलासे,

कटीकृकाटिकाशीर्षोदरभालेषु मध्यगः ।

नासान्ते च शुभो न स्यादावर्त्तो दृष्टिगोऽपि सन् ॥

आवर्त्तो वामभागेऽपि स्त्रीणां संहारवृत्तयः ।

न शुभास्ते शुभो भालदक्षिणेऽङ्गे स दृष्टितः ॥ इति ।

सामुद्रतिलके,

आवर्त्तो नारीणां प्रदक्षिणः पाणिपल्लवे व्यक्तः ।

दक्षे धनधान्यजनको न जातु शस्तः पुनर्वापे ॥ इति ।

इत्यावर्त्तलक्षणम् ।

अथ गन्धलक्षणम् ।

जगन्मोहने प्राह समुद्रः,

धान्यगन्धा च या नारी निम्बगन्धा च या भवेत् ।

वर्जनीया प्रयत्नेन यदीच्छेच्चिरजीवितम् ॥

क्षीरगन्धां त्यजेत्कन्यां तथा च क्षौद्रगन्धिनीम् ।

रक्तगन्धा च या नारी तां कन्यां परिवर्जयेत् ॥

गोमूत्रहरितालाभो गन्धो यस्याः प्रवर्तते ।

दुष्टगन्धा च या नारी वर्जनीया प्रयत्नतः ॥

तुम्बीपुष्पसमो गन्धोऽप्यथ लाक्षासमो भवेत् ।

न सा तु लभते गर्भं दुर्भगातीव जायते ।

चम्पकाशोकपुष्पाणां यदि गन्धो भवेत् स्त्रियाः ॥

सुभगा सा भवेन्नूनं भर्तुः स्याद्वंशवर्द्धिनी ॥

या च लुच्छुन्दरीगन्धा मत्स्यगन्धा च या भवेत् ।

उग्रगन्धा च या कन्या कन्यां तां परिवर्जयेत् ॥ इति ।

सामुद्रतिलके,

जातीचम्पकविचकिलशतपत्रबकुलकेतकीतुल्यः ।

स्वेदश्वसादिभवः प्रशस्यते योषितो गन्धः ॥

गन्धः सर्वाङ्गाणां मृगनाभीसन्निभो भवति यस्याः ।

सा योषिदग्रमहिषी विहीनरूपापि भूमिपतेः ॥ इति ।

इति गन्धलक्षणम् ।

अथ छायालक्षणम् ।

सामुद्रतिलके,

छादयति लक्षणानि स्त्रीणामङ्गे तदुच्यते छाया ।

लावण्यं सौभाग्यं तां लक्षणवेदिनो ब्रुवते ॥

वस्त्रतिरिक्तं किञ्चन महाकवीनां यथा गिरि स्फुरति ।

अङ्गे सुदृशां तद्वन्मनोहरा लवणिमच्छाया ॥

सौभाग्यच्छायैव प्रमुखा निखिलेषु लक्ष्मसु स्त्रीणाम् ।

यदभावे भुवि वनिता पाञ्चालीवन्न भोगार्हा ॥

चित्तचमत्कृतिजननी हृदि सन्तोषं तनोति जगतोऽपि ।

या दृष्टापि स्पष्टं सा हि च्छाया तु शस्यते सुदृशाम् ॥

यासां सर्वाङ्गीणा विराजते लवणिमच्छाया ।

चित्रमिमास्तास्त्रिजगति माधुर्यं समधिकं दद्यते ॥

रूपाकारविहीने शुभलक्षणविरहिते नियतमङ्गे ।

सौभाग्यमस्ति यस्याः सा ललना दुर्लभा कुरुते ॥

यदि लावण्यच्छायाच्छन्नं शुभलक्ष्मरूपमङ्गं ॥

तच्चद्वयसो योगेन हि शून्यदुग्धे शक्यतांश्च ॥ ३३ ॥

इति छायालक्षणम् ।

अथ सूत्रलक्षणम् ।

सामुद्रतिलके,

आपद्यपि सम्पद्यपि मुक्तमनोदुःखसुखमेकम् ।
 अपगतविषादहर्षं हतशोकोत्साहमिह सत्त्वम् ॥
 सत्त्वोपेता प्रायः सदया सत्यस्थिरातिगम्भीरा ।
 कौटिल्यशल्यरहिता हितकल्याणी भवति रमणी ॥ इति ।
 इति सत्त्वलक्षणम् ।

अथ स्वरलक्षणम् ।

भविष्यपुराणे,

हंसकोकिलवीणाश्वशिखिवेणुस्वराः स्त्रियः ।
 प्राप्नुवन्ति बहून् भोगान् मृत्यानाज्ञापयन्ति च ॥
 भिन्नकांस्यस्वरा नारी खरकाकस्वरा च या ।
 रोगव्याधिभयं शोकं दारिद्र्यं चाधिगच्छति ॥ इति ।

हेमाद्रावप्युक्तम्—

मेघौघकुररक्रौञ्चहंसदुन्दुभिनिःस्वना ।
 कलविङ्कहिरण्याभपरपुष्टैस्तु भाषिणी ॥
 प्रशस्यते, इति शेषः ।

सामुद्रतिलके,

गतकौटिल्यमदीनं स्निग्धं दाक्षिण्ययुक्तमकठोरम् ।
 सकलजनसान्त्वनकरं भाषितमिह योषितां शस्तम् ॥
 नारी विभिन्नकांस्यक्रोण्डुखरोलूककाककङ्करवा ।
 दुःखबहुशोकशङ्कावैधव्यव्याधिभाग्भवति ॥ इति ।

इति स्वरलक्षणम् ।

अथ गतिलक्षणम् ।

भविष्यपुराणे,

हंसगोवृषचक्राहसिंहमातङ्गगामिनी ।
 स्वकुलं द्योतयेन्नारी महिषी पार्थिवस्य च ॥

चक्राहश्चक्रवाकः।द्योतयेत् प्रकाशयेत् प्रासिद्धं कुर्यादित्यर्थः।

श्वशृगालगतिर्निन्द्या या च वायसवद्ब्रजेत् ।

दासी मृगगतिर्नारी द्रुतगा स्याच्च बन्धकी ॥ इति ।

सामुद्रतिलके,

मृदुसान्निवेशितपदा मत्तमतङ्गजहंसगतितुल्या ।

सुभगा गतिः सुललिता विलसति वंसुधेशपत्नीनाम् ॥ इति ।

इति गतिलक्षणम् ।

अथ वर्णलक्षणम् ।

भविष्यपुराणे,

फलिनीरोचनाहेमकुङ्कुमप्रभ एव च ।

वर्णः शुभकरः स्त्रीणां यश्च दूर्वाङ्कुरोपमः ॥ इति ।

फलिनी श्यामा ।

सामुद्रतिलके,

पङ्कजकिञ्जल्काभः स्त्रीणां नवतप्तकनकभङ्गनिभः ।

चम्पककुसुमसमानः स्निग्धो गौरः शुभो वर्णः ॥

नवदूर्वाङ्कुरतुल्यः स्मेरश्यामार्जुनप्रसूनाभः ।

कान्तः श्यामो वर्णः सौभाग्यं सुभ्रुवां तनुते ॥

शुद्धोऽपि मध्यमः स्यात् कृष्णस्निग्धश्च कज्जलच्छायः ।

वायसतुण्डविडम्बी पुनर्जघन्यो घनविरूक्षः ॥

द्युतिमान् यो हरितालीविमिश्रनीलीनिभो भवति वर्णः ।

श्यामासन्निभवर्णो लावण्यगुणाधिकः स्त्रीणाम् ॥ इति ।

इति वर्णलक्षणम् ।

अत्र नरलक्षणे यो विशेषो नोक्तः स अत्रत्यस्तत्रावगन्त-
व्यः । यश्चात्र विशेषो नोक्तः स चाविरुद्धः पुरुषलक्षणप्रकर-
णोक्तोऽवगन्तव्यः । तदुक्तम्—

सामुद्रतिलके,

यन्नोक्तं पूर्वस्मिन्नौचित्यात्तन्नरेऽपि नारीवत् ।

यदमुष्मिन्नपि न पुनः सकलं तन्नरवदप्युह्यम् ॥ इति ।

अथ प्रसङ्गात्कामशास्त्रोक्तानि पुरुषस्त्रीलक्षणान्युच्यन्ते ।

तत्र पुरुषः शशादिभेदेन चतुर्विधः । तदुक्तम्—

स्मरदीपिकायाम्,

शशो मृगो वृषश्चैव चतुर्थश्च हयस्तथा ।

कथितं च क्रमात्पुंसामेतज्जातिचतुष्टयम् ॥ इति ।

एतेषां लक्षणान्यपि क्रमेण तत्रैवोक्तानि । तत्र—

शशो यथा,

स्त्रीजितो गायनश्चैव नारीसत्त्वपरः सुखी ।

षडङ्गुलशरीरस्तु श्रीमांश्च शशको मतः ॥ इति ।

शरीरं लिङ्गम् ।

मृगो यथा,

अल्पभुग्धामिकश्चैव सत्यवादी प्रियस्त्रदः ।

अष्टाङ्गुलशरीरस्तु रूपयुक्तो मृगो मतः ॥ इति ।

वृषो यथा,

उपकारवशो नित्यं स्त्रीवशः श्लेष्मलस्तथा ।

स्वदशाङ्गुलमेदूस्तु मेदस्वी वृषभो मतः ॥ इति ।

हयो यथा,

लुब्धकः कृपणश्चैव मिथ्यावादी च निर्भयः ।

द्वादशाङ्गुलमेदूश्च कुशलो वै हयो मतः ॥ इति ।

अथ स्त्रीलक्षणम् ।

तत्र पद्मिन्यादिभेदेन स्त्री चतुर्विधा । तदुक्तम्—

स्मरदीपिकायाम्,

पद्मिनी चित्रिणी चैव शङ्खिनीं हस्तिनी तथा ।
प्रत्येकं च वरस्त्रीणां ख्यातं जातिचतुष्टयम् ॥ इति ।

रतिरहस्येऽपि,

पद्मिनीं तदनु चित्रिणीं ततः शङ्खिनीं तदनु हस्तिनीं विदुः।
उत्तमा प्रथमभाषिता ततो हीयते युवतिरुत्तरोत्तरा ॥ इति ।

विवेकविलासेऽपि,

पद्मिनी चित्रिणी चैव शङ्खिनी हस्तिनी तथा ।
तत्तदिष्टविधानेनानुकूल्या स्त्री विचक्षणैः ॥ इति ।

तत्र पद्मिनीलक्षणमुक्तम्—

स्मरदीपिकायाम्,

शशिवदना बिम्बोष्ठी तन्वी ताम्रनखी तथा ।

मृद्वङ्गी लज्जिता श्यामा रक्तोपान्तविलोचना ॥

गायनी सुरताढ्या च पारावतकलस्वना ।

स्वल्पाहारा सुकेशी च पद्मगन्धा च पद्मिनी ॥ इति ।

रतिरहस्ये,

कमलमुकुलमृद्धी फुल्लराजीवगन्धिः

सुरतपयसि यस्याः सौरभं दिव्यमङ्गे ।

चक्रितमृगदृशाभे प्रान्तरक्ते च नेत्रे

स्तनयुगलमनल्पं श्रीफलश्रीविडम्बि ॥

तिलकुसुमसमानां विभ्रती नासिकां या

द्विजगुरुसुरपूजाः श्रद्धधाना सदैव ।

कुवलयदलकान्तिः कापि चाम्पेयगौरी

विकचकमलकोशाकारकामातपत्रा ॥

विकासितकमलकोशाकारं कामातपत्रं गुह्यं यस्याः सेति

विग्रहः ।

व्रजति मृदु सलीलं राजहंसीव तन्वी
 त्रिवलिललितमध्या हंसवाणी सुवेषा ।
 मृदु शुचि लघु भुङ्क्ते मानिनी गाढलज्जा
 धवलकुसुमवासोवल्लभा पद्मिनी स्यात् ॥ इति ।

सामुद्रतिलकेऽपि,

स्निग्धश्यामलकान्तिस्तिलकुसुमाकारनामिका सुभगा ।
 त्रिवलीतरङ्गमध्या वृत्तकुचा स्निग्धकृष्णकचा ॥
 पद्ममुखी मधुगन्धा पद्मायतलोचना प्रियालापा ।
 विम्बोष्ठी हंसगतिर्धर्मरतिः पद्मिनी भवति ॥ इति ।
 मधुगन्धा पद्मरसगन्धा ।

इति पद्मिनीलक्षणम् ।

अथ चित्रिणीलक्षणम् ।

स्मरदीपिकायाम्,

गौराङ्गी त्यक्तलज्जा च वाह्यसम्भोगसंरता ।
 उत्तानशायिनी चोष्णा पारावतकलस्वना ॥
 स्निग्धाङ्गी मांसिकागन्धा स्वल्पकामा कृशोदरी ।
 धूर्त्ता गुरुनितम्बा च चित्रिणी श्रीफलस्तनी ॥ इति ।
 मांसिका जटामांसी ।

रतिरहस्येऽपि,

मुगतिरनतिदीर्घा नातिखर्वा कृशाङ्गी
 स्तनजघनविशाला काकजङ्घोन्नतोष्ठी ।
 मधुसुरभिरताम्बुः कम्बुकण्ठी चकोर-
 स्वरवचनविभागा नृत्यगीताद्यभिज्ञा ॥

मदनसदनमस्या वर्तुलोच्छ्रनमन्त-
 मृदु मदनजलाढ्यं रोमभिर्नातिसान्द्रैः ।

प्रकृतिचपलहाष्टिर्वाह्यसम्भोगरक्ता
रसयति मधुराल्पं चित्रिणी चित्ररक्ता ॥ इति ।

इति चित्रिणीलक्षणम् ।

अथ शङ्खिनीलक्षणम् ।

स्मरदीपिकायाम्,

शङ्खिनी कोपना चोष्णा दीर्घाऽदीर्घशिरोरूहा ।

वृत्ताङ्गी क्षारगन्धा च नातिस्थूला न दुर्बला ॥

गौराङ्गी तीक्ष्णानासा च पीनस्तनविलक्षणा ।

विशालजघना क्रूरा सुरताढ्या च शङ्खिनी ॥ इति ।

रतिरहस्ये,

तनुरतनुरपि स्यादीर्घदेहाङ्घ्रिमध्या

ह्यरुणकुसुमवासःकाङ्क्षिणी कोपशीला ।

अनिभृतशिरमङ्गं दीर्घनिम्नं वहन्ती

स्मरगृहमतिरोम क्षारगन्धि स्मराम्बुः ॥

सामुद्रतिलके,

विषमकुचा विषगन्धा दीर्घप्रसृतोरुनासिकानयना ।

तनुकेशी खरचित्ता शङ्करवा शङ्खिनी योषित् ॥ इति ।

इति शङ्खिनीलक्षणम् ।

अथ हस्तिनीलक्षणम् ।

स्मरदीपिकायाम्,

स्थूला दृढकुचा क्रूरा फुल्लनासातिशीतला ।

खर्वा च खर्वनासा च बहुलोत्पलकामुखी ॥

मदगन्धतनुर्नित्यं मत्तमातङ्गगामिनी ।

लुब्धा पीनस्तनी श्यामा हस्तिनी सा प्रकीर्त्तिता ॥

रतिरहस्ये,

अललितगतिरुच्चैः स्थूलवक्राङ्गुलीकं

वहति चरणयुग्मं कन्धरां ह्रस्वपीनाम् ।

कपिलकचकलापा क्रूरचेष्टातिपीना

द्विरदमदसुगन्धिः स्वाङ्गकेऽनङ्गके च ॥

द्विगुणकडुकपायप्रायभृग्वीतलज्जा

ललदतिविपुलोष्ठी दुःखसाध्या प्रयोगे ।

बहिरपि तनुरोभात्यन्तमन्तर्विशालं

वहति जघनरन्ध्रं हस्तिनी गद्गदोक्तिः ॥ इति ।

सामुद्रतिलके,

स्थूलदशना सुमध्या गजखरनादा मदोत्कटा चपला ।

ह्रस्वोरुभृजग्रीवाजङ्घा वादित्रगीतरतिः ॥

स्निग्धतरङ्गितकेशी पीनोन्नतवृत्तकुचकलशा ।

मत्तमतङ्गजगमना मदगन्धा हस्तिनी भवति ॥ इति ।

रतिरहस्ये,

पद्मिनी पद्मगन्धा स्यान्मधुगन्धा च चित्रिणी ।

शङ्खिनी क्षारगन्धा च निम्बगन्धा च हस्तिनी ॥

इति हस्तिनीलक्षणम् ।

अथैतेषां योग उक्तः—

स्मरदीपिकायाम्,

शशकं पद्मिनी गच्छेच्चित्रिणीं च मृगस्तथा ।

शङ्खिनीं वृषभश्चैव हस्तिनीं च हयस्तथा ॥

रमते तुल्यभावेन तथा समरतं भवेत् ।

उच्चनीचातिनीचैश्च तथात्युच्चविवाजितम् ॥

ख्यातं समरतं चैव तद्विहन्त्यन्यथा स्त्रियः ।

स्त्रीणां विषयसाम्यं तु ज्ञात्वा मैथुनमाचरेत् ॥

समाने सुखसम्पत्तिरन्यथां प्रद्विषन्ति ताः ।

मृदुह्रस्वध्वजो यत्र प्रियोऽशक्तो द्रुतच्युतिः ॥

यत्र स्त्रीणां च काठिन्यं तत्र नीचरतं भवेत् ।

श्रूयते चैव कार्णाटे कान्तया निहतः पतिः ॥

सामुद्रतिलके तु विशेषः ।

स्मरशास्त्रविनिर्दिष्टाः शशौ वृषो हय इति त्रयो भेदाः ।

जायन्ते मनुजानां क्रमेण तल्लक्ष्म विवृणोमि ॥

लिङ्गं षडङ्गुलानि स्यादष्टौ वा स्फुटं शशः स पुमान् ।

नव दश चैकादश वा तदपि पुनर्यस्य स वृषाख्यः ॥

द्वादश यल्लिङ्गं स्यात्त्रयोदशादीनि वाङ्गुलानि भवेत् ।

जातोद्भवस्य मानं हयाख्यया निगदितः सोऽपि ॥

जातोद्भवस्य जातकामस्य ।

रतिषु शशवृषहयानां सह मृग्यादिभिरकृत्रिमा प्रीतिः ।

मेहनवराङ्गनाड्योः परस्परेण प्रमाणैक्यात् ॥

इह भवति मृगीवडवाकरिणीभेदेन कामिनी त्रेधा ।

तासां लक्षणमधुना दिङ्मात्रमनूद्यते क्रमशः ॥

यस्याः षडङ्गुलानि स्यादष्टौ वा सरोजमुकुलाभा ।

नाडी वराङ्गमध्ये निगद्यते सा मृगी युवतिः ॥

सापि नव दशैकादश यस्याः स्यादङ्गुलानि वडवा सा ।

सैव द्वादश यदि वा त्रयोदशादीनि सा करिणी ॥

प्रायेण मृगीवडवाकरिणीनां जायते सह शशाद्यैः ।

प्रीतिः सहजा मनुजैर्यथाक्रमं सम्प्रयुक्तानाम् ॥ इति ।

इति श्रीमत्सकलसामन्तचक्रचूडामणिमरीचिमञ्जरी—

नीराजितचरणकमल-

श्रीमन्महाराजाधिराजप्रतापरुद्रतनूज-

श्रीमन्महाराजमधुकरसाहसूनु-

चतुर्दधिवलयवसुन्धराहृदयपुण्डरीकविकासदिनकर-

श्रीमन्महाराजाधिराज-

श्रीवीरसिंहदेवोद्योजित-

श्रीहंसपण्डितात्मजश्रीपरशुराममिश्रसूनु-

सकलविद्यापारावारपारीणजगद्धारिष्यमहागजपारीन्द्र-

विद्वज्जनजीवातु-

श्रीमन्मित्रमिश्रकृते श्रीवीरमित्रोदयाभिधानिवन्धे

लक्षणप्रकाशे त्रीलक्षणप्रकरणं समाप्तम् ।



अथ राजचक्रलक्षणप्रकरणम् ।

तत्र राजलक्षणम् ।

अराजके हि लोकेऽस्मिन् सर्वतो विद्रुते भयात् ।

रक्षार्थमस्य सर्वस्य राजानमसृजत्प्रभुः ॥

इति ब्रह्मणा प्रजारक्षार्थं राजा सृष्ट इति मनुस्मृत्याम् । तत्र-

उक्तैरनुक्तैस्तु गुणैरनेकैरलङ्कृतो भूमिपतिश्च कार्यः ।

सम्भूय राष्ट्रप्रवरैर्यथावत् राष्ट्रस्य रक्षार्थमदीनसत्त्वः ॥

इति विष्णुधर्मोत्तरवचनेन राज्ञि मृते राज्याधिकारिणि

तदीये पुत्रादौ वाऽसति अन्यकुलीनो राजा राष्ट्ररक्षार्थं राष्ट्र-

मुख्यै राज्येऽभिषेक्तव्य इत्युक्तम् । स च किंलक्षणोपेत इति

तल्लक्षणमभिधीयते ।

विष्णुधर्मोत्तरे,

पुष्कर उवाच ।

सर्वलक्षणलक्षण्यो विनीतः प्रियदर्शनः ।

अदीर्घसूत्रो धर्मात्मा जितक्रोधो जितेन्द्रियः ॥

विनीतः विनययुक्तः । प्रियदर्शनः प्रियं दर्शनं यस्य सः

यस्य राज्ञो दर्शने जाते स्वस्य इष्टं भवति । अदीर्घसूत्रः अव-

श्यकार्याणां कर्मणामारम्भे प्रारब्धानां च समाप्तौ योऽत्यन्तं

न विलम्बते सः ।

स्थूललक्षो महोत्साहः स्मितपूर्वाभिभाषकः ।

सुरूपः शीलसम्पन्नः क्षिप्रकारी महाबलः ॥

स्थूललक्षो बहुदीर्घार्थदर्शी । महोत्साहः महानुत्साहः पुरु-

षार्थसाधनकर्मारम्भाध्यवसायो यस्य सः ।

ब्रह्मण्यश्चाविसंवादी दृढभक्तिः प्रियंवदः ।

अविसंवादी ब्राह्मणेषु । दृढभक्तिरपि ब्राह्मणादिष्वेव ।

अलोलुपः संयतवाग्गम्भीरः प्रियदर्शनः ॥

नातिदण्डो न निर्दण्डश्चारचक्षुरजिह्वगः ।

व्यवहारे समः प्राप्ते पुत्रेण रिपुणा सह ॥

रथे गजेऽश्वे धनुषि व्यायामे च कृतश्रमः ।

उपवासतपःशीलो यज्ञयाजी गुरुप्रियः ॥

मन्त्रिसांवत्सराधीनः समरेष्वनिवर्त्तकः ।

सांवत्सरो ज्योतिर्वित् ।

कालज्ञश्च कृतज्ञश्च नृविशेषज्ञ एव च ॥

कृतज्ञः परकृतापकारापकारौ न विस्मरतीति सः ।

पूज्यपूजयिता नित्यं दण्ड्यदण्डयिता तथा ।

षाड्गुण्यस्य प्रयोक्ता च शक्त्युपेतस्तथैव च ॥

षड्गुणाः सन्धिविग्रहयानासनद्वैधीभावसंश्रयाः । तल्लक्षणं

च विष्णुधर्मोत्तर एव उक्तम्—

सन्धिश्च विग्रहश्चैव यानमासनमेव च ।

द्वैधीभावः संश्रयश्च षाड्गुण्यं परिकीर्तितम् ॥

पणवन्धः स्मृतः सन्धिरपकारस्तु विग्रहः ।

जिगीषोः शत्रुविषये यानं यात्राभिधीयते ॥

विग्रहेऽपि स्वके देशेऽच्युतिरासनमुच्यते ।

बलाद्वैरिमारणं तु द्वैधीभावः स उच्यते ॥

उदासीने मध्यमे वा संश्रयात्संश्रयः स्मृतः । इति ।

एतेषां प्रयोगकालश्च तत्रैवोक्तः ।

समेन सन्धिरन्वेष्या हीनेन च बलीयसां ।

हीनेन विग्रहः कार्यः स्वयं राज्ञा बलीयसा ॥

तत्रापि तस्य पार्ष्णिस्तु बलीयान्न समाश्रयेत् ।

पार्ष्णिः सेनापृष्ठम् । न समाश्रयेत् विग्रहं न कुर्यादित्यर्थः ।
 आसीनः कर्मविच्छेदं शक्तः कर्तुं रिपुर्यदा ॥
 अशुद्धपार्ष्णिर्वलवान्द्वैधीभावं समाश्रयेत् ।
 वलिना विगृहीतस्तु योऽसन्धेयेन पार्थिवः ॥
 संश्रयस्तेन कर्त्तव्यो गुणानामधमो गुणः ।
 बहुक्षयव्ययायासं तेषां यानं प्रकीर्तितम् ॥
 बहुलाभकरं च स्यात्तदा राम समाश्रयेत् ।
 सर्वशक्तिविहीनस्तु तदा कुर्यात्तु संश्रयम् ॥
 एवं च बुद्धा नृपतिर्गुणानां काले च देशे च तथा विभागे ।
 समाश्रयेद्भार्गवंशमुख्य एतावदुक्तं नृपतेस्तु कार्यम् ॥ इति ।
 शक्तयः प्रभावोत्साहमन्त्रजास्तिस्रः ।
 उत्तैरनुक्तैस्तु गुणैरनेकैरलङ्कृतो भूमिपतिश्च कार्यः ।
 सम्भूय राष्ट्रप्रवरैर्यथावत् राष्ट्रस्य रक्षार्थमदीनसत्त्वः ॥ इति ।
 याज्ञवल्क्यः,

महोत्साहः स्थूललक्षः कृतज्ञो वृद्धसेवकः ।
 विनीतः सत्त्वसम्पन्नः कुलीनः सत्यवाक् शुचिः ॥
 वृद्धसेवकः तपोज्ञानादिवृद्धानां सेवकः । सत्त्वसम्पन्नः स-
 म्पदापदोर्हर्षविषादरहितः । शुचिः बाह्याभ्यन्तरशौचयुक्तः ।
 अदीर्घसूत्रः स्मृतिमानक्षुद्रोऽपरुषस्तथा ।
 धार्मिकोऽव्यसनश्चैव प्राज्ञः शूरो रहस्यवित् ॥
 स्मृतिमान् अवगताविस्मरणशीलः । अशुद्रः असद्व्युत्प्रेषी ।
 अपरुषः परदोषाकीर्त्तनः । धार्मिकः वर्णाश्रमधर्मान्वितः ।
 व्यसनः व्यसनरहितः । व्यसनान्याह—

मनुः,

पश्यन्मात्रा दिवास्वापः परिवादः ।

तौर्यत्रिकं वृथात्यागः कामजो दशको गणः ॥

पैशुन्यं साहसं द्रोह ईर्ष्यासूयार्थदूषणम् ।

वाग्दण्डजं च पारुष्यं क्रोधजोऽपि गणोऽष्टकः ॥ इति ।

एषु सप्त कष्टतमानि । यथाह—

स एव,

पानमक्षाः स्त्रियश्चैव मृगया च यथाक्रमम् ।

एतत्कष्टतमं विद्यात् चतुष्कं कामजे गणे ॥

दण्डस्य पातनं चैव वाक्पारुष्यार्थदूषणे ।

क्रोधजेऽपि गणे विद्यात् कष्टमेतत्रिकं सदा ॥ इति ।

प्राज्ञः गम्भीरार्थावधारणक्षमः । शूरः निर्भयः । रहस्यवित्त
गोपनीयार्थगोपनचतुरः ।

स्वरन्ध्रगोप्ताऽऽन्वीक्षिक्यां दण्डनीत्यां तथैव च ।

विनीतस्त्वथ वार्त्तायां त्रय्यां चैव नराधिपः ॥

स्वरन्ध्रगोप्ता स्वस्य सप्तसु राज्याङ्गेषु यत्परप्रवेशद्वारशैथि-
ल्यं तत्स्वरन्ध्रं तस्य गोप्ता प्रच्छादयिता । राज्याङ्गान्याह—

याञ्जवल्क्यः,

स्वाम्यमात्या जनो दुर्गे कोशो दण्डस्तथैव च ।

मित्राण्येताः प्रकृतयो राज्यं सप्ताङ्गमुच्यते ॥ इति ।

महोत्साहाद्युक्तलक्षणो महीपतिः स्वामी । अमात्या मन्त्रि-

पुरोहितादयः । जनो ब्राह्मणादिप्रजा । दुर्गे धन्वदुर्गादि ।

कोशः सुवर्णादिद्रव्यराशिः । दण्डो हस्त्यश्वरथपदातिलक्षणं च-

तुरङ्गवलम् । मित्राणि सहजप्राकृतकृत्रिमाणि । एताः स्वाम्याद्या

राज्यस्य प्रकृतयो मूलकारणानि । एवं सप्ताङ्गं राज्यमुच्यते । आ-

न्वीक्षिक्यामात्मविद्यायाम्, दण्डनीत्यामर्थयोगक्षेमोपयोगिन्याम्,

वार्त्तायां कृषिवाणिज्यपशुपालनरूपायां धनोपचयहेतुभूतायाम्,

ऋग्यजुःसमसंज्ञायां च विनीतस्तत्तदभिज्ञैः प्रवीण्यं नी-
एवम्भूतो नराधिपः कार्ये इति सम्बन्धः । अन्यदप्युक्तम्—
महाभारते,

मन्त्रिगुणानुक्त्वा—

एतैरेव गुणैर्युक्तो राजा शास्त्रविशारदः ।
एष्टव्यो धर्मपरमः प्रजापालनतत्परः ॥
धीरो मर्षी शुचिस्तीक्ष्णः काले पुरुषकारवित् ।
शुश्रूषुः श्रुतवान् श्रोता ह्युहापोहविशारदः ॥
मेधावी धारणायुक्तो यथायुक्तोपपादकः ।
दान्तः सदा प्रियाभाषी क्षमावांश्च विपर्यये ॥
दानशूरः स्वयङ्कारी साध्वाचारः सुदर्शनः ।
आर्त्तहस्तप्रदो नित्यमात्मानात्यो नये रतः ॥
नाहंवादी न निर्द्वन्द्वो न यत्किञ्चनकारकः ।
न निर्द्वन्द्वः शीतोष्णादिसहिष्णुः ।
कृते कर्मण्यमात्यानां कर्त्ता भृत्यजनप्रियः ॥
सङ्गृहीतजनः स्तुत्यः प्रसन्नवदनः सदा ।
सदा भृत्यजनावेक्षी अक्रोधी सुमहामनाः ॥
युक्तदण्डो न निर्दण्डो धर्मकार्यानुशासकः ।
चारनेत्रः प्रजावेक्षी धर्मार्थकुशलः सदा ॥
राजा गुणशताकीर्ण एष्टव्यस्तादृशो भवेत् । इति ।
एतैरेव गुणैर्युक्त इत्याद्यष्टगुणा मन्त्रिलक्षणे द्रष्टव्याः ।
रामाद्येऽपि,
धर्मात्मा सत्यवादी च शीलवाननसूयकः ।
दान्तः सस्वहितः प्राज्ञः कृतज्ञो विजितेन्द्रियः ॥
मृदुश्च स्थिरवृत्तिश्च नित्यं दीनानुकम्पकः ।

प्रियवादी जितक्रोधो दीर्घदर्शी महामतिः ॥

बहुश्रुतानां वृद्धानां ब्राह्मणानामुपासिता ।

तेन तस्यातुला कीर्तिर्यशस्तेजश्च वर्द्धते ॥

समाप्तश्च धनुर्वेदे हयपृष्ठे गजे रथे ।

लब्धास्त्रः शब्दवेधी च दूरपाती दृढायुधः ॥ इति ।

इति राजलक्षणम् ।

अथ षट्महिषीलक्षणम् ।

अत्र—

एवं गुणगणोपेता नरेन्द्रेण सहाऽनघ ।

अभिषेच्या भवेत् राज्ये राज्यस्थेन नृपेण वा ॥

राज्ञाग्रमहिषी कार्या सर्वलक्षणलक्षिता ।

इति विष्णुधर्मोत्तरादिवचनै राज्ञा सहाग्रमहिषी अभिषे-

क्तव्या । अथ वा अभिषिक्तेन राज्ञा पश्चात्स्वयमभिषेक्तव्येत्यु-

क्तम् । तत्र किंलक्षणोपेतेति तल्लक्षणमभिधीयते ।

विष्णुधर्मोत्तरे,

पुष्कर उवाच ।

राज्ञाग्रमहिषी कार्या सर्वलक्षणलक्षिता ।

विनीता गुरुभक्ता च ईर्ष्याक्रोधविवर्जिता ॥

राज्ञः प्रियहितासक्ता चारुवेषा प्रियंवदा ।

भृताभृतजनज्ञा च भृतानामन्ववेक्षिणी ॥

अभृतानां जनानां च भृतिकर्मप्रवर्तिनी ।

रागद्वेषवियुक्ता च सपत्नीनां सदैव या ॥

भोजनासनपानेन सर्वेषामन्ववेक्षिणी ।

सपत्नीपुत्रेष्वपि या पुत्रवत्परिवर्त्तते ॥

मन्त्रिसांवत्सरामात्यान् या च पूजयते सदा ।

- (१५) शिवस्तोत्रावली । उत्पलदेवविरचिता । श्रीक्षेमराजविरचितवृत्तिसमेता (वेदान्तः) २
- (१६) मीमांसाबालप्रकाशः । जैमिनीयद्वादशाऽध्यायार्थसंग्रहः । श्रीभट्टनारायणात्मजभट्टशङ्करविरचितः । (मीमांसा) २
- (१७) प्रकरणपञ्चिका प्रभाकरमत्तानुसारि—मीमांसादर्शनम् । महामहोपाध्यायश्रीशालिकनाथमिश्रविरचितम् । श्रीशङ्करभट्टकृता मीमांसासारसंग्रहश्च सम्पूर्णः (मीमांसा) ३
- (१८) अद्वैतासिद्धिसिद्धान्तसारः । पण्डितप्रवरश्रीसदानन्दव्यासप्रणीतस्तत्कृतव्याख्यासमलङ्कृतः । (वेदान्तः) ३
- (१९) कात्यायनश्रौतसूत्रम् । महामहोपाध्यायश्रीकर्काचार्यविरचितभाष्यसहितम् । १३
- (२०) ब्रह्मसूत्रभाष्यम् । श्रीभास्कराचार्यविरचितं असम्पूर्णम् (वेदान्तः) २
- (२१) श्रीहर्षप्रणीतं खण्डनखण्डखाद्यम् । आनन्दपूर्णविरचितया खण्डनफक्किकाविभजनाख्यया व्याख्यया विद्यासागरीतिप्रसिद्धया समेतम् । (वेदान्तः) १३
- (२२) आख्यातचन्द्रिका श्रीभट्टमल्लविरचिता १
- (२३) श्रीलक्ष्मीसहस्रम्—बालबोधिनीव्याख्ययाश्वतरणिकया च सहितम् ८
- (२४) ब्रह्मसूत्रवृत्तिः मरीचिका श्रीब्रजनाथभट्टकृता (वेदान्तः) ... २
- (२५) क्रोडपत्रसंग्रहः । अत्र श्रीकालीशङ्करसिद्धान्तवागीशविरचितानि अनुमानजागदीश्याः प्रत्यक्षानुमानगादाधर्याः प्रत्यक्षानुमानमाधुर्या व्युत्पात्तिवादस्य शक्तिवादस्य मुक्तिवादस्य शब्दशक्तिप्रकाशिकायाः कुसुमाञ्जलेश्च क्रोडपत्राणि ... २
- (२६) ब्रह्मसूत्रम्, द्वैताद्वैतदर्शनम् । श्रीसुन्दरभट्टरचितसिद्धान्तसेतुकाश्रमिधटीकासहितश्रीदेवाचार्यप्रणीतसिद्धान्तजाह्नवीयुतम् २
- (२७) षड्दर्शनसमुच्चयः । बौद्धनैयायिककापिलजैनवैशेषिकजैमिनीयदर्शनसंक्षेपः । मणिभद्रकृतटीकया सहितः । हरिभद्रसरिकृतः । ... १
- (२८) शुद्धद्वैतमार्तण्डः प्रकाशव्याख्यासहितः ।

- प्रमेयरत्नार्णवश्च ... १
- (२९) अनुमानचिन्तामणिव्याख्यायाः शिरोमणिकृतदीधित्या जागदीशी टीका । १३
- (३०) वीरमित्रोदयः । महामहोपाध्यायश्रीमित्रमिश्रविरचितः परिभाषा—संस्कारप्रकाशात्मकः । ... १०
- (३१) वीरमित्रोदयः । महामहोपाध्यायश्रीमित्रमिश्रविरचितः आह्निकप्रकाशः ६
- (३२) स्मृतिसारोद्धारः विद्वद्धरविश्वम्भरान्निपाटिसंकलितः ... ४
- (३३) वेदान्तरत्नमञ्जूषा । श्रीभगवत्पुरुषोत्तमचार्यकृता । ... २
- (३४) प्रस्थानरत्नाकरः । गोस्वामिश्रीपुरुषोत्तमजीमहाराजविरचितः ... २
- (३५) वेदान्तपारिजातसौरभं नाम ब्रह्ममीमांसाभाष्यं श्रीनिम्बार्काचार्यविरचितम् । १
- (३६) योगदर्शनम् । परमहंसपरिव्राजकाचार्यनारायणतीर्थविरचित—योगसिद्धान्तचन्द्रिकासमाख्यया व्याख्यया संवलितम् । २
- (३७) वेदान्तदर्शनम् । परमहंसपरिव्राजकाचार्यश्रीरामानन्दसरस्वतीस्वामिकृत ब्रह्माऽमृतवर्षिणीसमाख्यव्याख्यासंवलितम् । ४
- (३८) विश्वप्रकाशः । कोशः । विद्वद्धरश्रीमहेश्वरसूरिविरचितः । ... २
- (३९) श्रीसुबोधिनी । श्रीवलभाचार्यविनिर्मिता श्रीमद्भागवतव्याख्या गोस्वामीश्रीविठ्ठलनाथदीक्षितविरचितटिप्पणीसहिता । २
- (४०) वीरमित्रोदयः । महामहोपाध्यायश्रीमित्रमिश्रविरचितः पूजाप्रकाशः । ४
- (४१) वेदान्तसिद्धान्तसंग्रहः । श्रुतिसिद्धान्तापरनामकः । श्रीब्रह्मचारिवनमालिमिश्रविरचितः । द्वैताद्वैतदर्शानुगतः । २
- (४२) स्वानुभवाददर्शः । श्रीमत्परमहंसपरिव्राजकाचार्यनारायणाश्रमाश्रीव्यमाधवाश्रमाविरचितः । स्वकृतटीकाविश्रुषितश्च । १
- (४३) याज्ञवल्क्यस्मृतिः । बालम्भट्टासमाख्यव्याख्यासमलङ्कृतमिताक्षरासहिता । व्यवहाराध्याय ... १०
- (४४) गादाधरी । श्रीगादाधरभट्टाचार्यचक्रव-

तिंकृता । श्रीगङ्गेशोपाध्यायावराचततत्त्व-
चिन्तामण्या श्रीरघुनाथतार्किकशिरोमणि-
विरचितदीधित्या च गर्भिता । २

- (४५) शास्त्रदीपिका । श्रीपार्थसारथिमित्र प्रणि-
ता । रामकृष्णविरचितयुक्तिस्नेहप्रपुरण्या-
ख्यव्याख्ययातथासोमनाथकृतया मयुख-
मालिकया च व्याख्यया समलङ्कृता । ३
(४६) वैयाकरणसिद्धान्तमञ्जूषा । श्रीमदुपा-

ध्यायापनामक आंनानेशभट्टविरचिता ।

श्रीमद्दुर्वलाचार्यविरचितकुञ्जिकाटीका-

श्रीमद्वालम्भट्टविरचितकलाटीका—इति-

टीकाद्वयसंवलित्ता । २

- (४७) व्याकरणसिद्धान्तसुधानिधीः । पूर्वतीय-
विश्वेश्वरसूरिविरचितः । ३

(४८) विरमित्रोदयः । लक्षणप्रकाशः ।

महामहोपाध्यायश्रीमित्रमित्रविरचितः । २

पत्रादिप्रेषणस्थानम् }

हरिदासगुप्तः,
चौखम्बा बनारस सिटी

